

**TEXT PROBLEM  
WITHIN THE  
BOOK ONLY**

UNIVERSAL  
LIBRARY

OU\_192728

UNIVERSAL  
LIBRARY







वीणा प्रकाशन-२१

# डाकबंगला

गजानन च्यंबक माडस्वोलकर



[ जुलै १९४२ ]

[ किंमत ५० पैसे ]

प्रकाशक  
ब. गो. गर्गे, एम्. ए.  
वीणा प्रकाशन  
सीताबडी, नागपूर

संपादक  
ब. गो. गर्गे, एम्. ए.  
द्वा. वा. घाटे, वी. ए., एल्एल. बी.

या पुस्तकाच्या पुनर्मुद्रणाचे, त्यांतील उतार घेण्याचे वर्गेर सर्व हक्क  
सौ. शांता माडखोलकर, गृहीतागमा,  
शान्तानिवास, मॉठेल मिल्स रोड, नागपूर शहर,  
यांच्याकडे आहेत.

मुद्रक  
पु. रा. खांडवेकर, वी. एस्सी., एल्एल. बी.  
गोपाल प्रिंटिंग प्रेस, नागपूर.

आमचे परमस्नेही  
अॅ. वसन्त भगवन्त कर्णिक  
आणि  
सौ. विमलाबाई कर्णिक  
यांना प्रेमादरपूर्वक  
· समर्पण

# माडखोलकरांची पुस्तके

## प्रबंध

- १ आधुनिक कविपंचक
- २ विष्णु कृष्ण चिपळूणकर
- ३ विलापिका
- ४ वाड्याय-विलास
- ५ स्वैरविचार
- ६ माझे आवडते लेखक
- ७ अवशेष
- ८ आव्हान
- ९ माझी नभोवाणी
- १० महाराष्ट्राचे हृदय
- ११ व्यक्तिरेखा
- १२ संभावना
- १३ ऋणभार
- १४ चंद्रशेखर
- १५ माझे आवडते कवि
- १६ परामर्श

## नाटिका

- १ उर्वशी
- २ शर्मिष्ठा
- ३ अगस्त्य
- ४ नाचकेत
- ५ एकलव्य
- ६ वृत्रहंता

## काढंबन्या

- १ मुक्तात्मा
- २ भंगलेले देऊळ
- ३ शाप
- ४ कांता
- ५ दुहेरी जीवन
- ६ मुखवटे
- ७ नवे संसार
- ८ नागकन्या
- ९ डाकबंगला
- १० चंदनवाडी
- ११ हें युद्ध
- १२ चक्रवर्ति उदयन
- १३ गोंडवन
- १४ उमरा

## कथासंग्रह

- १ शुक्राचे चांदणे
- २ रातराणीचीं फुले

# — विणा प्रकाशन —

(२) स्वैरविचार	श्री. माडसोलकर	१- ८-०
(३) दोन मने	„ सांडेकर	२- ०-०
(४) कांता	„ माडसोलकर	२- ०-०
(५) आविष्कार	मीता साने	१- ८-०
(६) हेमलता	श्री. द्वा. वा. घाटे	१- ०-०
(७) पांढरे ढग	„ सांडेकर	२- ०-०
(८) निष्कलंक	कु. कमल दिक्षित	१- ४-०
(९) विशाल जीवन	श्री पी. वाय. देशपांडे	२- ०-०
(१०) उषप्रभा	„ मांजरेकर	१- ४-०
(११) झंझावात	„ बोकील	२- ०-०
(१२) पहिली लाट	„ सांडेकर	१- ८-०
(१३) साकी	„ वी. रघुनाथ	१- ०-०
(१४) मुख्यवटे	„ माडसोलकर	२- ८-०
(१५) काळी राणी	„ पी. वाय. देशपांडे	२- ८-०
(१६) स्वीकार	„ शरच्चंद्र टोंगो	१- ८-०
(१७) आव्हान	„ माडसोलकर	१- ८-०
(१८) संक्रमण	„ वरखेडकर	१- ८-०
(१९) धूर व इतर एकांकिका	„ काणकर	१- ८-०
(२०) सुखदुःखविवेक	„ वंहाडपांडे	२-१२-०
(२१) डाक बंगला	„ माडसोलकर	१- ४-०
(२२) न रुक्लेले मार्ग	„ पां. वि. सांडेकर	२- ०-०

## आगामी —

(२३) साहित्य आणि संस्कृति	श्री. स. ख. देशपांडे	.३- ०-
(२४) माझा लढा	अॅडॉल्फ हिटलर	'३-'८-०

(२५) मांगल दरबारांतील रहस्यं श्री. देशपांडे	२-१२-०
(२६) ?	२- ०-०
(२७) चार भिती	” उमाकांत भेंडे
(२८) नवीं मूल्ये	” खांडेकर
(२९) नवयुगाचे सहप्रवासी	” पी. वायू. देशपांडे
(३०) फुलें नी काटे	” प्रभाकर पाठ्ये
(३१) दुसरी लाट	” खांडेकर
(३२) निरंकुश	” ” प्रो. अल्लतेकर

## — आमची इतर प्रकाशने —

---

(१) धबधव्याच्या धारेत प्रो. पाठक	१-१२-०	
(२) पतितेचे हृदय श्री. गडकरी	१- ८-०	
(३) कूजन (काव्य)	श्री हुताश	१- ४-०
(४) शर्वरी (,,)	श्री. रामभजनी	१- ८-०
(५) सन १८५७ (नाटक)	” हंबर्डे	०-१२-०
(६) विगारीचा वैल (,,)	” ”	०- ६-०
(७) गांधीवाद	” मराटे	०- ६-०
(८) समाजसत्तावाद	” जयवंत	०-१२-०
(९) छाया (काव्य)	” टेकाडे	०- ४-०
(१०) कविता संग्रह (,,)	” कै. बोबडे	१- ८-०
(११) आंदोलने	” प्रधान	१- ०-०
(१२) रक्त व अशू	” भावे	१- ४-०

वरील पुस्तके आपल्या वाचनालयासाठीं

— आजच मागवा —

विणा प्रकाशन—सिताबर्डी नागपूर

# निवेदन

ता २० जानेवारी १९४२ रोजी मी ही गोष्ट लिहावयाला  
वेतली आणि ता. २६ मार्च १९४२ ला गमनवर्मीच्या दिवशीं  
मी लिहून पूर्ण झाली.

या गोष्टीतील स्थळ, पात्र आणि प्रसंग सब कल्पित आहेत.

माझे मित्र श्री. उमाकान्त भेंडे यांच्याशी गप्पा मारीत  
असतां, सात वर्षांपूर्वी, ही गोष्ट लिहिण्याची कल्पना मला सुचली; व  
नंतर तिची कथारेखाहि त्यांनी इग्रजीत अर्धवट लिहून दिली. म्हणून  
मुद्दाम या गोष्टीला त्यांची प्रस्तावना मी घेतली आहे.

ही गोष्ट आमचे बन्धुतुल्य स्नेही मुंबईचे तरुण अँडव्हाकेट  
श्री. वसन्त भगवन्त कार्णिक आणि त्यांच्या सुविध्य पत्नी  
सौ० विमलाचाई कार्णिक यांना आम्ही अर्पण करीत आहोत. १९२२  
सालच्या डिसेंबरमध्ये प्रो. रा. म. मगाठ यांनी पुण्यास श्री.  
कार्णिक यांच्या घरी त्यांच्याशी माझी ओळख करून दिली व  
सांगितले की, “वसन्तराव हे पाठच्या भावाप्रमाणे तुमच्याशी वाग-  
तील.” प्रो. मगाठे यांचे हे उद्गार एकच्या वसन्तरावांनीच नव्हे,  
तर त्यांचे घाकटे बंधू ढो. अनंतराव आणि अॅ. द्वारकानाथ  
यांनी व त्यांच्या कुटुंबांतील इतराहि सर्व मंडळींनी आपल्या अत्यंत प्रेमळ  
वर्तनानें सरे करून दाखविले. त्यांचे वडील कै. ती. काकासाहेब  
कार्णिक यांचा आम्हां उभयतांवर पितृतुल्य लोभ होता. १९२२-२३  
साली पुण्यास एकाकी आणि अनिकेत असा मी राहत अस-

तांना माझ्या आयुष्यांतील त्या अतिशय विपक्तीच्या दिवसांत कर्णिकांचे 'आनंदीगेह' हाच एक मला आधार होता; व १९२९ साली सौ. शान्ताबाई हा हिंगण्याच्या वसतिगृहांत राहत असतां कर्णिकांचे 'आनंदीगेह' हेच तिचेहि माहेर बनले होते. कर्णिक कुटुंबाच्या या अनन्य स्नेहकणाची फेड करण्याच्या हेतूने नव्हे, तर त्या कणाविषयी केवळ कृतज्ञता व्यक्त करण्यासाठी ही लहानशी गोष्ट आम्ही श्री. वसन्तराव आणि सौ. विमलाबाई यांना अर्पण करीत आहोत.

ही गोष्ट लिहात असतांना माझे डोळे पुन्हा अतिशय बिघडले; व वाचन आणि लेखन या दोहोवरहि मर्यादा पडली. अशा स्थिरीत ही गोष्ट लिहिली आणि छापली जात असतां श्री. ज. श्री. देशपांड आणि श्री. मा. कृ. पारवी यांनी जी मदत केली, तिचा उल्लेख करणे अवश्य आहे.

५ मे १९४२  
शान्ता-निवास  
मॉडेल मिल्स रोड,  
नागपूर शहर

ग. च्यं. माडखोलकर

## प्रस्तावना

माझे मित्र श्री. गजाननराव माडग्वालकर यांचे ज्या डाकेने आपल्या 'डाकबंगला' या कादंबरीस प्रस्तावना लिहा म्हणून पत्र आले, त्याच डाकेने एका युरोपियन चित्रकार बाईचे पत्र आले. त्यांत तिने पुढील मजकूर लिहिला होता—

"Do you remember the pictures that you so aptly called 'modern' and 'vulgar' last year you were here? Well, I have sold them. At last I have got a man to appreciate what is 'modern' and 'vulgar'. Long live modernity and vulgarity....."

या युरोपियन बाईचे एका हिंदी तस्तुशी लम्ब झालेले आहे. दोघेही चित्रकार आहेत. वरील वाक्ये वाचल्यानंतर साहजिकच गतवर्षीची तो दिवस आठवला. त्या दिवशी संध्याकाळी मी या मित्रांकडे जेवायला गेले होतो. आमंत्रण होतें आठाचे, मी गेले सहाला.

माझा मित्र आपल्या मुदुडियोंत काम करीत होता. त्याच्या सौभाग्यवर्तीने माझे स्वागत केले. तो येईपर्यंत वेळ काढायला म्हणून मी म्हणाले "आमचे दोस्त येईपर्यंत तुमचीं अलिकडलीं चित्रे पाहूं या ना ? "

"अगदी जरूर. फारच छान सूचना," त्या म्हणाल्या.

दिवाणखान्यांत त्यांचा चित्र-संभार होता. हळुहळू त्या एक एक दाखवित होत्या. मी गोड शळांत प्रत्येकांचे स्वागत करीत होतो.

शेवटी भिंतीवर फ्रेम करून लावलेल्या दोन तसविरा त्यांनी  
दाखविल्या व त्या म्हणाल्या, “आतां मात्र तुमचे नेहमीचे लाघवी  
Compliments नकोत. खरं मत पाहिजे—”

“बाप रे !” मी हसून म्हटले. “खरं मत द्यायचं नाहीं हा  
तर माझा नेहमीचा शिरस्ता आहे. पण पाहूं तर तसविरा फ्रेम्स  
तर फक्कड दिसतात—”

“फ्रेम्सपेक्षां चित्रं फक्कड म्हटलीं असतीत, तर आमच्या  
अंगावर किंवा मांस चढलं असतं !” त्या डोळे मिचकवित म्हणाल्या.  
“हं, मग एकू या तुमची संडेतोड टीका. असं अळंटलं नाहीं  
चालायचं—”

मी वराच घुटमळलों. शेवटीं म्हणालों, “मला हीं चित्रं  
‘आधुनिक’ पण रुढ भाषेत ‘अर्शील’ वाटतात—”

“Fine—”

त्यांच्या तोंडून उद्धार निघाला.

मी अजूनही तीं चित्रेच पाहात होतों. एक नम्र स्त्रीचं चित्र  
होतें, दुसरे नम्र पुरुषाचं. पहिले चित्रकागिणीचं, दुसरे चित्रकाराचं—  
माझ्या दोमनाचं.

चित्रांत सौंदर्य, गोडवेपणा नव्हता. स्त्रीच्या चित्रांत कांही  
विशेष भाग लुसलुशील, उठावदार, भरगोस दाखविला होता. पुरुषाच्या  
चित्रांत पिळदारपणा, बेळूटपणा, उन्मादकता, उन्मनस्कता  
यांचा भास होत होता. कल्पनेपेक्षां त्या चित्रांत वास्तवता जास्त होती.  
ध्येयदर्शन, सौंदर्यदर्शन किंवा अशाच कांहीं गूढगुंजनाएवजीं त्या  
चित्रांत शरीगिर्दर्शनच जास्त प्रतीत होत होतें. माणसांचे उघडें नागडें

शरीर पाहिल्यानंतर जे भाव मनांत त्या शरीराविषयीं उत्पन्न झाले असतील, तेच चित्रकारांच्या कुंचल्याने व्यक्त केले होते. म्हणूनच शरीराचे कांही आकर्षक भाग त्या चित्रांत उवऱ्यत, उठावदार दिसत होते.

“आपल्या या चित्रांना तुमचे दोस्त ‘आधुनिक’ पण रुढ भोषेत ‘अश्लील’ अशी संज्ञा देताहेत— ”

माझे चित्रकार मित्र दिवाणग्वान्यांत आले, त्यांना उद्देशून त्यांच्या पत्ती म्हणाल्या.

“त्याची टीका अगदी योग्य आहे,” माझे मित्र विचारपूर्वक म्हणाले. “पण मला वाटतं असल्या चित्रांच्या निर्मितविद्ल आम्हांला दोष देण्याएवजी आजच्या युगालाच दोष देणं जास्त शोभेल. Probably the age is vulgar, so we are vulgar— ”

“मला नाही समजलं तुझं म्हणणं,” मी म्हणालै.

“हीं चित्रं सोडून दे. आजच्या युवयुवतींकडे बघ. जीवनावद्ल त्यांना जास्त आकर्षण वाटतं. वासना आणि विकार यांचं निर्दलिन करण्याएवजीं त्यांनाही अवसर देणं वरं, असं त्यांना वाटत आहे. म्हणूनच तरुण-तरुणी जवळ येत चाललीं आहेत. ‘Sex-isolation’ अथवा ‘Sex-suppression’ या जुन्या कल्पना ही मंडळी झुगारून देत आहेत. मन मारून शरीराचा न्हास करण्याएवजीं योग्य प्रमाणांत शरीराची भूक भागविष्याकडे त्यांचा कल होत चालला आहे. लैंगिक गोष्टींकडे बघप्याचा तरुण पिढीचा दृष्टिकोन बदलत चालला आहे ”

“म्हणजे या लैंगिक क्रांतीचीं प्रतीकं म्हणजे ही तुम्हां पति-पत्तींचीं चित्रे असंच समजायचं ना ? ” मी हमून म्हणालै.

“ केवळ ‘प्रतीकं’ निर्माण करण्यासाठी म्हणून कांहीं आम्ही कुंचले हातांत घेनले नाहीत. पण शरीर, त्याचे विकार, वासना, भावना यांच्याद्वाला विलक्षण आस्था आहे. म्हणूनच आमच्या चित्रांत ‘Spiritual Symbolism’ च्या ऐवजीं ‘वास्तवता’ आहे. कांहीं विशिष्ट भागांवर आच्छादन घालण्याएवजीं त्यांचं चित्रण आम्ही भरदार, भग्नांस केले आहे. आत्म्याइतकंच आम्ही शरीराला, शरीरांतील लहानसहान भागाला महत्त्व देतों. म्हणूनच शरीराचा लुसलुशीतपणा, उन्माद, रोमांच आमच्या चित्रांत प्रतीत होत आहे—”

माझा दोस्त रंगांत येऊन बोलत होता.

आणवीही तो खूप बोलत गहिला असता. पण मध्येंच मी म्हणालों, “ अच्छा, वाचा ! न्याच शरीराची उत्तम जोपासना करण्यासाठी मी तुझ्याकडे चमचर्मीत जेवायला आलों आहे. न्याची अगोदर व्यवस्था कर. मला भृक लागली आहे—”

आमच्या संवादाला त्यामुळे खळ पडला आणि आम्ही जेवाची वाट पाहात वसलों.

गतवर्षीचा हा प्रसंग मी इथंभूत जसाच्या तसा इथं दिला आहे. आश्रय मानाल तुम्ही या गोष्टीचे ! पण, माझ्या वरील मित्र-मंडळीच्या चित्राप्रमाणेंच श्री. माडग्वोलकर यांच्या कांहीं कलाकृती ‘आधुनिक’ अतएव रुढ भाषेत ‘अश्लील’ आहेत, हेच मला म्हणायचे होतें. तें नीट तुम्हा वाचकांच्या गळीं उतरावें म्हणून मी हा वर पाल्हाळ दिला. त्या चित्रांबद्वाल वरील संवादांत म्हटलें आहे, तें सर्व श्री. माडग्वोलकर यांच्या कांहीं कलाकृतींना लागू आहे. माझ्या मित्रांने वर म्हटलें आहे, ‘Probably the age is vulgar, so

we are vulgar.' हे युगंच असेल कदाचित् 'अश्लील', म्हणून श्री. माडखोलकर हे 'अश्लील' लिहितात. ज्या युगांत त्यांचा जन्म झाला आहे, त्या युगांचे प्रातिनिधिक असेंच वाढ्य त्यांच्या हातून निर्माण होणार, होत आहे.

श्री. माडखोलकर यांच्या कथावाडमयाचे कांहीं वाचक मला म्हणतात, "श्री. माडखोलकर यांच्या ठिकाणी कांहींतरी 'मनोविकृति' असणार खास." इतर कांहीं मंडळी म्हणतात, "जरा रंगेल आहे स्वारी. त्यासुळं भडक आहे सगळं काम त्यांच्या काढवन्यांत." आणखी कांहीं लोक म्हणतात, "Sex-obsessed आहेत बुवा माडखोलकर—"

मला हे निरनिराळे प्रवाद ऐकून मजा वाटते, हंसू येते. मी माडखोलकरांना गेलीं आठ वर्षे फार उत्तम ओळगवतों. मी त्यांच्या साचिध्यांत राखलों आहे. त्यांच्याशी खूप खूप बोललों आहे. त्यांचे आचारविचार, राहणी, आवडीनिवडी, आशाआकंक्षा, विकारवासना यांचे मी फार काळजीपूर्वक अवलोकन केले आहे. मला त्यांच्यांत 'मनोविकृति' कधीही आढळलेली नाही. रंगेलपणाहि त्यांच्यांत दिसत नाही. आणि Sex-obsessed तर ते नाहीतच नाहीत. अर्थात् सर्वसाधारण माणसांतील दोष, गुण, आसक्ति, आवडी, वासना, विकार त्यांच्यांतहि आहेत. पण कोणत्याही प्रकारे ते abnormal मात्र खास नाहीत. म्हणून मला पुन्हा एकदा म्हणावेसे वाटें कीं, त्यांच्या वाडमयांत अश्लीलता असेल, तर तो त्यांचा दोष नाहा; ते ज्या युगांत जन्माला आले आहेत, त्या युगाचा दोष आहे.

किंत्येक वेळां मी श्री. माडखोलकर यांचे Robotman असें वर्णन केले आहे. कारण सकाळीं सहा वाजल्यापासून तों रात्रीं बारा

पर्यंत त्यांचे सारे व्यवहार यंत्राप्रमाणें चालू असतात. व्यसनें त्यांचीं कबूल करायचीं तर दोनच-वाड्मयांचे अभ्यसन आणि मानवी जीवनाचें अवलोकन. त्यांचा सारा दिवस वाचण्यांत, बोलण्यांत, लिहिण्यांत किंवा अवलोकन करण्यांत व्यर्तीत होतो. त्यांचे वाड्मय म्हणजे त्यांनी जें ऐकलंय, पाहालंय, वाचलंय, अनुभवलंय त्यांचे सारसर्वस्व आहे. त्या वाड्मयांत जर 'रंग' दिसत असेल, 'ढंग' आला असेल, तर त्याबद्दल एवढेच म्हणतां येईल कीं, तशा प्रकारचे प्रसंग त्यांनी पाहिले असले पाहिजेत, तशा प्रकारची माहिती त्यांना विश्वसनीय माणसांकडून मिळाली असली पाहिजे. त्यांच्या काढंबन्यांतील कांहीं विशिष्ट घटना सोडून दिल्या, तर बन्याच सत्यावर आधारलेल्या आहेत. त्यांत अतिशयोक्ति नाहीं, विकृति नाही किंवा सन्याचा अपलापहि नाहीं.

प्रत्येक काढंबरीवर श्री. माडखोलकर किंता मेहनत घेतात हें मी प्रत्यक्ष डोळ्यांनी पाहिले आहे. वृत्तकार या नात्याने त्यांना जी जी राजकीय माहिती उपलब्ध झाली आहे, तिचा तर त्यांनी आपल्या काढंबन्यांत उपयोग करून घेतला आहेच. पण इतर घटनाप्रसंगांची जमवाजमव करण्यासाठी सुद्धा त्यांना खूपच सायास पडले आहेत. इंग्रजी ग्वान्याचीं वर्णने द्यावयाचीं आहेत, म्हणून स्वतः मांसाहार घेत नसनांहि अनेकदा ते माझ्याबरोबर इंग्रजी हॉटेलांत जेवण्यास आले आहेत. साड्या, पातळे यांचीं वर्णने द्यावयाचीं आहेत म्हणून त्यांनी अनेक वर्षे हाताळलीं आहेत. वंगल्यांचीं वर्णने देण्यासाठी त्यांनी कित्येक बंगले आंतून वाहेऱून फार काळजीपूर्वक पाहिले आहेत. निरनिराळ्या लोकांचे आचारविचार वर्णन करावयाचे आहेत, म्हणून ते त्या त्या लोकांत कांहीं दिवस मिळून मिसळून राहिले

आहेत. आणि या त्यांच्या मेहनतीमुळेच त्यांची प्रत्येक काढंबरी सदोष असली तरी नवीन वातावरणांने भरलेली, नवीन घटना-प्रसंगांनी रंगविलेली तुम्हाला दिसेल. त्यांत तेच तेच सिद्धांत, त्याच त्याच घटना किंवा कंटाळवाणी पुनरुक्ति सांपडणार नाही. “ माझ्या माहितीचा, अवलोकनाचा आणि वाचनाचा सांठा कमी होऊन नये म्हणून माझी धडपड नेहमी चालू असते. तरी पण, उमाकांन, मला सारखी भीती वाटतेच कीं, आता पुढल्या काढंबरीकरितां माझ्या सांव्यांत कांहीं गिल्लक राहील कीं नाहीं ? ” श्री. माडग्वोलकर मला किंवेकदां म्हणाले आहेत. “ मी चाळिशीकडे आतां आलें आहे. अजून दहा पंधरा वर्षे तरी मला माझी लेघणी खाली ठेवतां येणार नाहीं. तोंपर्यंत सारखे मला नवे अनुभव मिळाले पाहिजेत, नवीन माहिती उपलब्ध झाली पाहिजे, वदलत्या परिस्थितीचं आकलन झालं पाहिजे, नवीन पिढीशी समरम होतां आलं पाहिजे. तरच माझ्या काढंबर्या वाचल्या जातील. मी आपल्या परतंत्र, अवनत समाजाला कांहीं नवीन सांगृं गेकेन ” अशी आहे माडग्वोलकरांची आस्था. म्हणूनच तुम्हाला त्यांच्या प्रत्येक काढंबरीत तजेळदागपणा, नवीनपणा, आकर्षकता आढळून येते.

हा तजेळदागपणा वा नवीनपणा कायम राग्वण्यासाठीं श्री. माडग्वोलकर यांनी जी खवरदागी धेतली आहे, त्यांत विशेष नमूद करण्यासारखी गोष्ट म्हणजे तरुण पिढीशी दृढ म्हेहसंबंध. पंधरा पासून तीस पर्यंतच्या वयाचे अनेक तरुण या नाही त्या कारणाने त्यांच्याकडे सारखे येत असतात. यांत शाळकरी आहेत, कॉलेजचे विद्यार्थी आहेत, वकील, शिक्षक, कारकून, धंदेवाले, नानाविध लोक आहेत. कांहीं थोड्या मुळीही त्यांच्याकडे मी पाहिल्या

आहेत. पण फार थोऱ्या. तरुण विद्यार्थ्यांचा मात्र भरपूर भरणा त्यांच्याकडे सदैव हजर असतो. त्यांच्या म्नेहसंबंधामुळेंच तरुण पिंडीच्या जीवनाशी श्री. माडग्वोलकर हे समरस होऊं शकतात. त्यांच्या आशा-आकांक्षा, उन्नति-अधोगति, प्रेम-वैराग्य, स्वतंत्र-स्वैर वागणूक ते बरोबर जाणू शकतात आणि त्यांचीं योग्य चिन्हे आपल्या कथांमध्ये रेखादृं शकतात. श्री. माडग्वोलकर यांच्या कांहीं काढून्यांतील तरुणतरुणीत जो एक कामुक उन्माद दिसून येतो, तरुणांच्या अधःपातांचीं जीं हृदयस्पर्शीं वर्णने आलीं आहेत आणि तरुणतरुणीच्या वर्तनांत जो अनेक प्रकारचा वेळूटपणा असतो, तो त्यांनी प्रत्यक्ष पाहिला आहे, त्यांचे प्रत्यंतर त्यांना आले आहे, तसले प्रसंग घडलेले त्यांना विश्वासाने सांगण्यांत आलेले आहेत. तरुण पिंडीशी हा जो श्री. माडग्वोलकर यांचा जिब्हाव्याचा संबंध आहे, त्यामुळेंच ते त्या पिंडीचे आवडते लेण्यक आहेत. आणि तरुण पिंडीच्या प्रेमामुळे पुढेही श्री. माडग्वोलकर यांच्याकडून तरुणांचीं सुखदुःख, ध्येय, प्रश्न व जीवन यांवर आणखी जास्त लिखाण झाल्यावाचून राहणार नाहीं.

श्री. माडग्वोलकर यांच्या स्वभावांतील आतिथ्यतत्परतेमुळेंहि त्यांच्या काढूवरीलेखनाला फार फायदा झाला आहे. त्यांच्या घराला मी विनोदांने नेहमीं Observatory म्हणतों. या घरांत श्री. माडग्वोलकर अनेकांना पाचारण करतात. नाना धंद्यांतील आणि नाना प्रकारची मंडळी त्यांच्याकडे उतरतात. त्यांच्या मित्रमंडळींत महाराष्ट्रासून मुसलमानापर्यंत आणि मारवाड्यापासून युरोपियनापर्यंत सर्व जारींचे आणि धर्मांचे स्त्रीपुरुष आहेत. या मंडळीचा रावता नेहमीं त्यांच्या घरीं असतो. याचा फायदा म्हणजे सूक्ष्माव-

लोकनाला अमर्याद अवसर. ही आतिथ्यतत्परता श्री. माडग्वोलकरांत नसती, तर त्यांच्या कांदवन्यांतील विविधतेला आपणाला मुकाबैं लागले असतें. श्री. माडग्वोलकर घरीच वसतात, सर्व जग आपल्या पायांशी आणतात आणि गोड गोड गप्पांची ‘पुंगी’ वाजवून येणाऱ्या जाणाऱ्यांची ‘गुपिते’ आणि ‘इंगिते’ मोठ्या सफाईने काढून घेतात. हींच ‘गुपिते’ आणि ‘इंगिते’ फेरफर करून, नवीन मुलामा चढवून, त्यांच्या कांदवन्यांत विखुरलेलीं सांपडतात.

शुक्रवार तलावावरील त्यांच्या टुमदार वंगल्यांतील वरच्या मजल्यावरील घोलींत वसलें कीं, यहराकडून वर्डीकडे जाणारी सडक लांबवर दृष्टीस पडते. या घोलींत मी कित्येक वेळेला तास न् तास बसून सडकेकडे पाहात राहिलें आहे. अनेक गोष्टी मला येथें बसून दिसल्या आहेत. माडग्वोलकरांनी ही या घोलींत वसून अनेक गमती अनुभवल्या असनील ही त्यांच्या घराची ठेवण आणि ती समोरची सडक-ती मला *Symbolic* वाटते. तेंच तें घर. नीच ती खिडकी. पण समोरची सडक मात्र-जीवनसडक. या जीवनसडकेवरच्या ‘दृश्यां’चं श्री. माडग्वोलकर सारखे अवलोकन करताहेत, तेथील नित्य वदलणारे देखाव आपल्या स्मृतिपटावर कोरून ठेवत आहेत आणि केव्हां ना केव्हां या जीवन-पथावरील अनुभूति ते आपल्या कथांत गुरुफात आहेत, हें अगदीं नक्की ! श्री. माडग्वोलकरांनी आपला वंगला मुहामच असा बांधला असावा कीं, त्यामुळे जगत् आणि जीवन त्यांच्या डोळ्यांसमोर सतत असावें.

‘डाकवंगला’ या कांदवरीचा पूर्वेतिहास मनोरंजक आहे. प्रवासांत नागपूरला मी त्यांच्याकडे उत्तरत असे. एकदां त्यांनी मला विचारले, “प्रत्येक ठिकाणी अशी तुमची सोय आहे कां हो ?”

मी म्हटले, “ नाही— ”

“ मग कशी काय व्यवस्था करून घेतां एकंद्र ? ” ते पुन्हा विचारते झाले.

“ प्रवाशांसाठी हॉटेल, धर्मशाळा नाही तर डाकबंगला आहे की प्रत्येक ठिकाणी— ”

“ डाकबंगला ? ” ते उद्दारले. त्या शळावद्दल विशेष औलुक्य त्यांना वाटलेंसे मला दिसले.

“ म्हणजे हे काय गौडबंगाल आहे हो ? ”

त्यांनी विचारेल.

“ होय ! ” मी म्हणालो, “ ते गौडबंगालच आहे एक. तसं पाहिले तर सरकारी नोकरांसाठी ती सोय आहे. पण आम्हां वाटसरूना पण आमची तेथे पैसे देऊन सोय लावून घेतां येते. डाकबंगल्याचं थोडक्यांत वर्णन यायचं म्हणजे बड्या युरोपियन आणि हिंदी अधिकाऱ्यांचं आणि व्यापारी प्रतिनिधींचं तें सुखनिधान तर आहेच. पण त्याशिवाय स्वैर संचारांना आणि रंगेल लीलांना सुद्धा तिथे भरपूर वाव मिळतो. कांही कांही डाकबंगले म्हणजे तर या प्रकारांचे अड्येच बनले आहेत— ”

त्यांतर कांहीं दिवसांनी श्री. माडगोलकर मला म्हणाले, “ उमाकांत, लवकरच मी ‘ डाकबंगला ’ ही काढवरी लिहिणार आहे. ”

मला आश्चर्य वाटले. अजूनही त्यांनी डाकबंगला पाहिलेला नव्हता. अजूनपर्यंत त्यांनी ‘ डाकबंगला आव्यायिका ’ ऐकल्या नव्हत्या. तरीपण त्यांचा निर्धार झाला होता. प्रकाशकांनी आगामी प्रकाशन म्हणून ‘ डाकबंगला ’ जाहीरही केला. कथानकाची

जुळवाजुळव होण्यापूर्वीच काढंबरीचे नामकरण झाले होते. भलतीचे धडाडी !!!

पुढे एकदा श्री. माडखोलकर मला म्हणाले, “ उमाकांत, तुम्ही मला ‘ डाकबंगला आख्यायिका ’ सांगायच्या. त्यांती मला पठेल ती मी उचलीन आणि त्यावर माझ्या डाकबंगल्याची उभारणी करीन— ”

मी म्हटले “ ठीक— ”

बन्याच डाकबंगल्यांच्या आख्यायिका मी त्यांना तोंडी सांगितल्या. शेवटी एक लिहूनही दिली. तीच त्यांना पसंत पडली. सर्जीव माणसांच्या गोषी मी निर्जीव शद्भांत सांगितल्या. कारण मी कथाकार नाही. पण त्यांतील एक निवडून आपल्या लेखणीच्या सामर्थ्यानें त्यांनी जीवंत शब्दांत एका हतभागिनीचे हृदयस्पर्शी, रोमांचकारी असें ‘ चारिच्य ’ निर्माण केले आहे. ही कथा म्हणजेच माडखोलकरांचा ‘ डाकबंगला. ’

म्हणजे सूचना मात्र माझी. वाकी सर्व कलात्मक लेणे, प्रसंगांची मांडणी माडखोलकरांची.

आणखी एक गोष्ट लक्षांत असू द्या. ज्या दिवशीं डाक-बंगल्यासंबंधीं माझ्याशी ते बोलले, त्या दिवसापर्यंत ते थोडे अनभिज्ञ होते. पण एकदा त्यांनी ‘ डाकबंगला ’ ही काढंबरी लिहिणार असा निर्धार केला मात्र, मग लागले ते नेहमीच्या त्यांच्या पद्धती-प्रमाणे त्या विषयाचे सांगोपांग अभ्यसन करायला. त्यांनी अनेक डाकबंगले पाहिले असतील, खानसामे आणि चौकीदार यांचे मार्मिक अवलोकन केले असेल, घटना-प्रसंगांची जुळवाजुळव केली असणार आणि शेवटीं आपली पूर्ण तयारी झाल्यानंतर काढंबरी लिहून

काढली असणार. काढंवरीचे नामकरण आणि काढंवरीचे लिखाण यांच्यांत जवळजवळ सात वर्षांचा अवशी गेला आहे. यावरून तुम्ही पहा त्यांनी सगळी सांगड जुळविण्यास किती वेळ घेतला ! या काळांत त्यांनी दुसरे काही केले नाही, असे माझे म्हणणे नाही. खूप इतर लिखाण केले. पण या सर्व गोष्टी चालू असतांनाच ‘ डाकबंगल्या’ संबंधीचे मनन—अभ्यसन—चर्चा चालू होती. म्हणूनच God-father म्हणून या काढंवरीच्या प्रकाशन—दिवशी मी पेढे वाटीन हवे तर; पण तिचे निर्माते मात्र श्री. माडगोलकरच आहेत.

‘ डाकबंगला ’ ही एक दीर्घी कथा आहे. तींत एका हत-भागिनीचे चरित्र फार हळुवार हाताने रंगविलेले आहे. सुरवातीलाच कथानक वाचकाच्या मनाला धक्का देते. जसजसा कथानकाचा विकास होतो, तसतशी दुर्दैवी कांचनबद्दल सहानुभूति उत्पन्न होते आणि शेवटी तिच्याबद्दल अनुकंपा वाढू लागते. कथेची उभारणी फारच हृदयस्पर्शी आहे. डाक-बंगला आणि सभोवारचा प्रदेश यांची वर्णने मोहक आहेत.

श्री--जीवनांतील एक मार्भिक गोष्ट श्री. माडगोलकरांनी अतीव सुंदर रीतीने रेखाटली आहे. एक सरळ गोष्ट सहजेन्न, सरळ शब्दांत सांगितली आहे. ज्या ज्या ठिकाणी रुढ दृष्ट्या ‘ अर्शील ’ वर्णनाचे प्रसंग आले आहेत, त्या त्या ठिकाणी माडगोलकरांनी विलक्षण संयम आणि सूचकता दाखवली आहे. उत्तान यृगारमसाला विवेकाची जोड दिली आहे.

यापेक्षा मी कथानकासंबंधी जास्त लिहूं शकत नाहीं. मी टीकाकार नाहीं. वाचक, काढंवरीचा पहिला वाचक या नात्याने मला जे वाटले, ते प्रांजल्यणे मी लिहिले.

वाचक या नात्यानेच हें माझे 'वक्तव्य' आहे. प्रस्तावना लिहिष्याचा माझा अधिकार नाही. श्री. माडग्वोलकर मला प्रस्तावना लिहा भणाले, त्या वेळी मी त्यांचे भृणणे लगेच कबूल केले. हेतु हा कीं, एका वाचकाला श्री. माडग्वोलकर यांचे व्यक्तिमत्त्व व वाढमय याबद्दल काय वाटते, तें लिहिष्याची सुसंधि मिळावी.

श्री. माडग्वोलकर यांच्यासारख्या संयमी वृत्तीच्या मुशील आणि मानी माणसाच्या कांदबन्यांत शृंगारसाच्या थोड्या गड्ड छटा आल्या, तर, मला वाटते, एवढे बुजून जाण्यांचे काहीच कारण नाही. वर मी म्हटल्याप्रमाणे तो त्यांचा दोष नाही. असलाच कुणाचा दोष, तर तो ते ज्या युगांत जन्माला आले आहेत, त्या युगाचा आहे. आजच्या युगांतील तरुण पिढी इंद्रिय-दमन, विकार-गहित, वासना-गहित जीवन काही जाणत नाही. उघडपणे सर्वे व्यवहार असावे, उगाच फार्जील दडपण नको, असें त्यांना वाटते. कुटल्याही गोष्टीवर जास्त निर्विघ ठेवले कीं कुतहूल जास्त. त्यापेक्षा खुलं वातावरण समतोल वर्तनाला जास्त पोषक. आज रुठ होत चालल्या खुल्या, स्वतंत्र वातावरणामुळे तरुण पिढीत एक प्रकारचा समतोलपणा येत चालला आहे. त्यांच्यापुढे श्री. माडग्वोलकगंच्या उत्तान भासगाच्या, उन्मादक कथा टाकल्या, तरी त्याचा विपरीत परिणाम होईलसें मला तरी वाटत नाहीं.

अश्लीलतेंतही सत्य आहेच. तेव्हां काहीं तरीच अश्लीलेचे काहूर उठवून उगाच कोंदट वातावरण आपल्या सभोवार निर्माण कराच कशाला? जीवनांत आणि जीवनांतील अनेक रसांत—यांत शृंगारसही आलाच-तरुणतरुणी जर पूर्वीपेक्षां जास्त आशावादीपणांने आणि खुल्या दिलानें मन घालीत असतील, तर त्यांची प्रगति योग्य मार्गानें होत आहे,

असेंच मी म्हणेन. या मार्गनेच तरुण-तरुणीमध्ये विशेष मोकळेपणः येईल. निकट सहवास, संभाषण व स्वेच्छा यांमुळे एकमेकांबद्दल प्रेम आणि आदर वाढून, आमच्यांत जो लैंगिक समतोल्पणा आज नाही तो उत्पन्न ज्ञान्यावाचून राहणार नाहीं.

श्री. माडखोलकर यांना मी ‘आधुनिक’ पण रुढ भाषेत ‘अशील’ म्हणतों, तो त्यांचा गौरव आहे. कारण कुठल्याही युगांत प्रागतिक आणि द्रव्यांचा कलाकारांना या दोन शब्दांचाच अहेर मिळालेला आहे

सुनवै  
४ मे १९४२ } }

उमाकांत भेंडे

# डाकबंगला

१

ढीवरांनी तें प्रेत पाण्यांतून बाहेर काढून तलावाच्या कांठावरील एका दगडाला टेकून ओरंगतें ठेवलें.

त्याबरोबर प्रेत बाहेर निघण्याची इतका वेळ उत्कंडेने वाट पहात असलेले लोक धांवतच जवळ आले आणि त्यांनी त्या शवाभोवतीं गराडा घातला.

क्षणमात्र सगळे अगदीं स्तव्य उभे होते. नंतर त्यांच्यापैकी एकाच्या तोंडून उद्गार निघाला—

“ अरे, ही तर कांचनबाई !—”

“ कोण कांचनगोरी ? आपल्या त्या खाणमालकाची सून ? ”

त्याच्या मागें उभ्या असलेल्या इसमानें पुढे येऊन न्याहाळीत विचारले.

“ हो. शंकाच नाही—”

“ बरोबर आहे. ती इथं या डाकबंगल्यांत येऊन राह्यली, म्हणजे तिच्या सरबराईचा ठेका तुझ्याकडे असे नाही का ? तेव्हां तुझ्या ओळखीत कांहीं चूकभूल होण्याचा संभव नाही—”

“ नक्की तीच रे ! काल संध्याकाळींच डाकबंगल्यावर गेलों होतों मी तिला भेटायला. अद्याप पुरंत चोवीस तासहि झाले नाहीत तिला पाहून. तोंडावरली कांति कशी कायम आहे अगदीं ! ”

“ पण तिला जीव व्यायला काय आलं रे एवढ्या तरुण वयांत ? संपत्ति, मुलंबाळं, मानमान्यता—काय कमी होतं तिला ? ”

“ संपत्ति न् मुलं घेऊन काय करतोस नुसतीं ? नवरा नव्हता ना ? न् शिवाय तो तसला सासरा—”

“ नवरा नसला म्हणून काय झालं ? दर वर्षी दिवाळीनंतर या डाकबंगल्यांत ती र्हायला आली, म्हणजे कुणीतरी नवा देखणा जवान असायचा तिच्याबरोबर—”

“ अरे, हळू बोल ! कुणी ऐकेलू उगाच ! तो बरोबर इसम असे ना, तो दिवाणजी तिचा—”

“ दर वर्षी बदलत असे वाटतं दिवाणजी ? तुझ्यासारखा ठेकेदार चालत असे तिला वर्षा न् वर्ष; न् दिवाणजी मात्र नवा लागत असे दर साल ! मोठा इमानदार दिसतोस खालुच्या मिठाला इतक्या आपुलकीनं जागायला—”

“ तसं नव्हे रे ! मृताविष्यां वाईट बोलूनये उगाच. बिचारी हिवाळ्याच्या आरंभीं इथं येऊन या डाकबंगल्यांत राह्यली, म्हणजे चैन असे आसपासच्या खेडुतांची—”

“ सेडुतांची चैन होती कीं नाहीं कोण जाणे. पण तुझी चंगळ होती यांत मात्र संशय नाहीं. चौपट दरानं तिला भाजीपाला, फलफलावळ न इतर माल विकून तूं वर्षीची कमाई महिन्यामधांत करित होतास, लेका ! पण काय रे, हिनं जीव का दिला असेल ?—”

“ आपण कसं सांगणार तें ? न जीव दिला हें तरी कशावरून ? ती गोज सकाळ संध्याकाळ पोहायला जात असे. वेलीबिलींन पाय अडकून बुदाली असेल—”

“ अरे, अपघात झाला असता, तर आरडाओरड नसरी का झाली ? ढाकबंगल्यांतला तुझा दोस्त तो चौकीदार न तो खानसामा हे स्वस्थ बसले असते का तिला झालेला अपघात मुकाब्यानं पहात ? ठें, अपघात नव्हे हा. पहांटे केव्हां तरी जीव दिला असला पाहिजे तिनं. आतां होईलच चौकशी दरोगासाहेब आल्यावर—”

“ मलाहि वाटतं एकदां हिनं जीव दिला असावा असं. दृश्यारीं ढीवर मासे पकडायला आले, तेव्हां त्यांना पाण्यावर कांहींतरी तंगत आहेसं दिसलं. त्यांनीं वर्दीं दिल्यामुळं चौकीदार नि मी इथं आलों. तरी सुदां ही कांचनबाई असेल असं स्वमांतहि आलं नाहीं आमच्या—”

“ असं कसं म्हणतोस तूं ? चौकीदाराला तरी कल्पना असायला हवी होती ती ढाकबंगल्यांतून नाहींशी झाल्याची—”

“ कशी कल्पना असणार ? ती वाटेल तेव्हां येणारी न वाटेल तेव्हां जाणारी तालेवार, लहरी बाई. सकाळीं खानसामा चहा घेऊन जातो, तों खोलींत कोणी नाहीं. त्याला वाटलं, बाई गेली असेल किरायला, मासे पकडायला किंवा आपल्या बंगल्यावर खेळायला. हा असा कांहों विचित्र प्रकार घडला असेल, हें कोणाच्या मनांत येणार ? ढीवर नेव्हां सांगत आले, तेव्हां मला वाटलं, कोणा खेडुत बाईनं सासूच्या किंवा नव्याच्या

जाचाला कंटाळून जवळ केला असेल तलाव ! नाहीं तरी आपल्या या  
रामसागराला वर्षाकांठीं चार पांच बळी लागतातच—”

तो हें बोलत आहे, तोंच चौकीदार त्याच्या कानाला लागला.

त्यावरोवर तो प्रेताभेंवतीं जमलेल्या घोळक्यांतून मागें  
हटून म्हणाला—

“ दगोगासाहेब वर डाकबंगल्यावर आले आहेत. ते येताहेत  
पंचनामा करायला—”

आणि जमादारानें लोकांना पांगावयाला सुरवात केली.

## २

काल सकाळी कांचन जेब्हां त्या डाकबंगल्यांत मुक्कामाला आली,  
तेब्हां तिच्या स्वप्नांतहि आलें नसेल कीं, तो आपल्या आयुष्यांतला शेव-  
टचा दिवस ठरणार.

त्या डाकबंगल्याविषयीं तिला एक प्रकारचे विशेष आकर्षण होतें.  
आणि खरोखरी कोणालाहि आकर्षक वाटावा असाच तो डाकबंगला  
होता.

एकाला एक भिडलेल्या अशा त्या तीन उंचसखल टेकड्या आग-  
गाढींतून पाहिल्या, म्हणजे जमिनीवर रवंथ करित बसलेल्या उंटाची  
आठवण होत असे. सकाळच्या कोंवळ्या उन्हांत त्या झाडीनें आच्छा-

उदिलेल्या तांबुस टेकड्या हिरव्या किनखापाची झूल अंगावर घातलेल्या बादशाही लवाजम्यांतल्या उंटासारख्या दिसत; तर सायंकाळीं संधिप्रकाशांत त्यांची अवाढव्य धूसर निळी रेषाकृति बघून स्वर्गीतला हा दिग्गजच चुकून भूतलावर आला असावा, असा भास होत असे. विशेषतः नवमीच्या छायासंमिश्र चांदण्यांत त्या तीन टेकड्यांपैकीं मधल्या टेकडीवर असलेले प्रभु गमचंद्राचें पुरातन शुभ्र मंदिर हें त्या दिग्गजाच्या पाठीवर चढविलेल्या चांदीच्या सुंदर अंबारीसारखे दिसत असे.

त्यां तीन टेकड्यांपैकीं पहिली दुवरी टेकडी कांचनच्या सास-न्याच्या मालकीची होती. त्या टेकडीत ज्या मँगनीजन्या खाणी सांपडल्या होत्या, त्यांच्या जोरावर अगणित पेसा कमावून मुंबईच्या भांडवलवाल्यांत त्यानें प्रमुख स्थान संपादन केले होतें. टेकडीपासून चार पांच मैलांच्या अंतरावर नदीकांठीं त्याचा प्रशस्त बागबंगला होता; व हिंवाळ्यांत दीड दोन महिने त्याचा मुक्काम बहुधा त्या बंगल्यांतच असे. पण खनिज मालाची उलाटाल करणाऱ्या त्याच्या कंपनीची मुख्य कच्चेरा मात्र मुंबई-सच होती. इतकेंच नव्हे, तर त्याचें रहाणेहि महालक्ष्मीवरील आपल्या मोठ्या थोरल्या बंगल्यावरच अलीकडे किती तरी वर्षे असल्यामुळे, मुंबई-पासून शेंकडों मैल दूर असलेल्या या लहानशा गांवांतल्या टेकडीच्या कुशींतून आपले तें बादशाही विलासवेभव पेदा झाले आहे, याची जाणीव त्याची त्यालाहि आतां फारशी उरली नव्हती. पंचवीस, वर्षांपूर्वी त्या खाणीचा सारा कारभार तो स्वतः जातीने पहात असे. पण, गेलीं पंधरा वर्षे एका अऱ्गलोइंडियन तज्ज्ञाच्या हातीं त्यानें खाणीच्या देखरेसीची सर्वसूत्रे दिलीं होतीं; व हरएक बाबतीतु त्याचा शब्द तो प्रमाण मानून चालत असे. तो निमगोरा, रगोल, लालबुंद व्यवस्थापक हाच खरोखरी आतां त्या खाणीचा मालक होता; आसपासच्या गांवांतले जे अडीच तीन

हजार स्त्री-पुरुष मजूर त्या खाणींत गव्रंदिवस राबत, त्यांच्यावर त्याचें अनियंत्रित प्रभुत्व होतें; व संप होऊं न देण्याच्या त्याच्या अजब हातोटी-मुळे मजुरांच्या जीविताइतकीच आपल्या मालकाच्याहि मनावर तो छुकमत गाजवीत असे.

तो डाकबंगला त्या तीन टेकड्यांपैकीं शेवटल्या टेकडीवर होता. पहिल्या टेकडीवर त्या मऱ्गनीजच्या खाणी, मधल्या टेकडीवर तें भव्य राममंदिर आणि शेवटल्या टेकडीवरला तो झाईंत लपलेला डाकबंगला—भागतीय जावनाच्या तीन विशेषांचीं तीं प्रतीकेंच होतीं जणुं कांहीं.

त्या डाकबंगल्याच्या बहरांड्यांत टेवलेल्या वेताच्या सुर्चीवर बसलें, म्हणजे त्या दोन टेकड्यांच्या पायथ्याशीं पसरलेल्या रामसागराचा रम्य विस्तार आपल्या नील लहरींनी ढोळ्यांना आनंद देत असे; व मागल्या बाजूच्या बगीचांत जाऊन उमें राहिलें, म्हणजे मावळत्या सूर्याच्या प्रकाशांत खालच्या मैदानांत जागोजाग असलेले पांढरे शुभ्र तलाव आणि हिरवेगार पानमळे हे हिंग्याच्या आणि पाचूच्या पदकांचा भास उत्पन्न करित असत. शरदकृतृत आकाशाच्या कोपन्या कोपन्यांतून सांजसकाळ उगाच्च गर्दी करून राहणाऱ्या कोरड्या ढगांच्या रंगीवरंगी सांवल्या जेव्हां रामसागराच्या पाण्यावर पडत, तेव्हां असें वाटे कीं, हा जलाशय नसून शारदश्रीने रेशमांचे तलम कोरे वस्त्रच जणुं प्रथमच धुवून भुईवर वाळत घातलें आहे.

वाञ्याच्या झोतावरोबर हेलावणाऱ्या रामसागराच्या लाटांचा गंभीर घोष आणि धरणांतून खालीं मैदानांत घरंगवत वहात जाणाऱ्या त्याच्या नहराची गोड स्थळखळ—मानवी शब्दानें अदृष्ट अशी गाढ नादमय शांति त्या डाकबंगल्याभोवतीं नांदत होती.

कांचननें त्या डाकबंगल्याचें सौंदर्य तिन्ही ऋतूंत अनुभवले होतें. पावसाळयांत जेव्हां रामसागर तुळुम्ब भरून सागरासारख्या गर्जना करी आणि जेव्हां पलिकट्टले मैदान म्हणजे जंणुं दुसरा रामसागर होऊन जात असे, तेव्हां त्या टेकडीच्या दोहों बाजूंना लंबच लंब पसरलेल्या जळविस्ताराच्या सपाटीवर असंख्य बुडबुडे उत्पन्न करित वरसणाऱ्या पावसाच्या सरी पहाण्यांत तिला जितकी मजा वाणे, तितकाच आल्हाद, उन्हाळयांत आट आलेल्या रामसागराचा कंरुण कलरव जेव्हां मत्त कोकिळांच्या वासंतिक वातावरणाला कंपित करणाऱ्या भेदक कंठरवांत मिसळून कानांवर येत असे आणि चांद्रया रात्रीं जेव्हां खालच्या मैदानांतले कोरडे पटलेले जलाशय आणि तगमगणारी जमीन यांच्या उष्ण निश्वासांची झळ घेऊन वर येणाऱ्या वाऱ्याच्या किंचित् गार, किंचित् गरम झुळका शरीराला स्पर्श करित, तेव्हां तिच्या मनाला होत असे. आणि शरदापासून शिंशिरापर्यंत हिवाळा प्रथम झाडांच्या पानांचा रंग बदलीत, नंतर त्यांच्या फांद्यांतून धसमुसळेपणानें सेळत आणि शेवटीं आपल्या निर्दिय, पिसाट सोसाठ्यानें त्यांना झोडपून काढीत त्या टेकड्यांवर आणि जलाशयांवर जें तांडव वृत्य करित असे, तेहि तिनें, कडकलक्ष्मीचा नाच भयचकित मनानें पहाणाऱ्या मुलाप्रमाणें, सभय उकंठेनें बघितलें होतें.

आणि तितकाच आनंद त्या डाकबंगल्याच्या व्हरांड्यांत बसून तिला तिन्ही ऋतूंतले आकाश पहातांनाहि व्हावयाचा. पावसाळयांतला सौम्य प्रसन्न, हिवाळयांतला मंद रस्वरखीत आणि उन्हाळयांतला प्रस्वर धगधगीत सूर्य आकाशाला जी प्रसन्नता, धूसरता आणि गाढता आणतो व रात्रीं निबिड अरण्यांतील पाणवळ्यावर येणाऱ्या श्वापदांच्या गटांप्रमाणे नक्षत्रांचे पुंज ज्या नीरव पण असंद गतीनें पूर्वेकदून पश्चिमेकडे जातात, आणि त्याहिपेक्षां चंद्र केव्हां पूर्वक्षितिजावर तर केव्हां पश्चिम क्षितिजावर

एक एका नक्षत्राच्या योगतारेसह प्रवास करून पुनवेच्या रात्री या बाजूचा रामसागर आणि त्या बाजूचे तें मैदान ज्या धवल सुषमेने भरून टाकीत असे, तें आकाशांतील दिव्य तेजांचे निःशब्द गतिसौंदर्य— तेहि तिनें ढोळे भरून पाहिले होतें.

वास्तविक तिचा स्वतःचा स्वतंत्र बंगला सासऱ्याच्या बंगल्यापासून मैल सव्वा मैल अंतरावर नदीकांठीं बांधलेला होता. ती मुंबईहून आली म्हणजे प्रथम त्याच बंगल्यांत उतरत असे. पण हौसेने आणि निवास-स्वातंत्र्याच्या लालसेने बांधलेल्या त्या नदीकांठच्या टुमदार बंगल्यापेक्षां त्या डाकबंगल्यांत येऊन रहाणेंच तिला फार आवडत असे. आठवड्यां-तून दोन दिवस तरी तिचा मुकाम त्या डाकबंगल्यावर असावयाचा. एकादा बडा युरोपियन किंवा हिंदी अधिकारी डाकबंगल्यांत उतरलेला असला, म्हणजे मात्र ती चुक्रनहि त्या बाजूला फिरकत नसे; व ती तिथें रहात असतां जर कोणी सरकारी अगर अन्य पाहुणा अकस्मात् आला, तर ती लगेच मोटारींतून परत आपल्या बंगल्यावर जावयाची. एकांत, मानवी संसर्गांने अदूषित असा एकांत हेच जणुं त्या डाकबंगल्याचे तिला एकमेव आकर्षण वाटत असे.

त्या दिवशी सकाळी चहा पीत असतां एकदम तिची तेथें जाण्याची लहर लागली; व लगेच मोटार काढावयाला तिनें शोफरला सांगितले.

ती निघाली, त्या वेळी हवेंत गारवा बराच होता. पण, आठ नऊ मैलांचे तें अंतर तोहून डाकबंगल्यावर पोंचेपर्यंत शरदकृतूतील कडक उन्हानें आपली तिरीप दाखवावयाला प्रारंभ केला.

तिच्या मोटारीच्या कण्यांचा आवाज, त्याच्या चाकांची वीशिष्ट घरंगळ चौकीदाराच्या सरावाची होती. तो आवाज कानांवर पडतांच,

कुत्रा जसा शेपटी हलवीत मालकाच्या अंगावर झेंप टाकण्यासाठी उड्या मारित जावा, त्याप्रमाणे चौकीदार धांवत आला आणि त्याने अद्बीने सलाम करून मोटारीचे दार उघडले.

“ कोणी मेहमान आहे ?—”

“ नाहीं बाईजी—”

“ ठीक—”

ती गाडींतून झटकन् खालीं उतरतांना उद्गारली.

तिचा तो डौलदार पण चपल पदक्षेप आणि एका हातानें धुक्यासारस्या दिसणाऱ्या उर्दा रंगाच्या साडीचा घोळ आवरीत चाल-प्याची लग्बग पाहून त्या म्हाताऱ्या चौकीदाराच्या मनांत आले—

“ या कांचनबाईचं तारुण्य कधींच नाहींसं होणार नाहीं का ?—”

सोळा वर्षांपूर्वीं त्याने जेव्हां तिला प्रथम त्या डाकबंगल्यांत पाहिली, तेव्हां खाणमालकाच्या थोरल्या मुलाच्या—रतिलालच्या—मोटारींतून खालीं उतरतांना तिच्या गतींत जी चपलता, जो चारुचंचल विभ्रम त्याच्या सर्गईत नजरेला दिपवीत प्रकट झाला होता, तोच विभ्रम, गतींतली तीच चारुता आणि चंचलता आज पस्तिशीच्या घरांत आत्यावरहि तिच्या गतींत दिसावी !—त्या म्हाताऱ्या चौकी-दाराला राहून राहून आश्रय वाटे.

आणि मग तो रात्रीं हुक्का भरून त्याचा झुरका घेतांना खान-साम्याला म्हणावयाचा—

“ सलाम, अरे आपली ही छोटी बाई कधीं बुद्धी व्हायचीच नाहीं का ?—”

“ठाकूर, तृं जोंवर तिला ‘छोटी’ म्हणतोस, तोंवर ती बुही होणार कशी? तुझ्यासारख्या कदीम ब्राम्हणाचा शब्द सुदा कसा खोटा पडूं देईल?—”

“दिलगीची बात सोडून दे. पण, हं वध, छोक्या मालकांना मरून आतां सात आठ वर्ष झालीं; न हिचा ठोकरा जयंतहि चौदा पंथरा वर्षांचा असेल आतां. मागल्या खेपेस तो बरोबर आला होता हिच्या, तर मला तो धाकटा भाऊच वाटला तिचा. ही मुंबईला रहाते नेहमीं. जवानी टिकवणारी कांहीं जडीबुटी तर घेतली नाहीं ना हिनं!—”

“अरे, पण आपल्याला काय करायचंय तिच्या जवानीशीं? तिची जवानी बघायला नजर सुद्धां साफ नाहीं ठेवली सुदानं आपली—”

“काय बोलतोस तूं हें सलाम? अरे, ती बेटीसारखी आपल्याला. मला आठवतं, सोळा वर्षांपूर्वी याच दिवसांत दिवाळीनंतर छोक्या मालकांनी आणली होती तिला इथं—”

“हं! अन तो पलिकडल्या कमऱ्यांत रात्रभर चाललेला गोंधळ! मला वाटलं, ही जीवबीव देते की काय संतापाच्या भरांत—”

“काय. नवाड्यासारख्या गोष्टी करतो आहेस, सलाम! अरे, या डाकवंगल्यांतले असले प्रकार पहातांना न मेहमानांचा रात्रीचा इंतजाम करतांना काळ्याचे पांढरे झाले आहेत तुझे—”

“हो रे! पण ही किती झालं तरी सानदान, शिकली सवरलेली छोकरी. पण आपले छोटे मालक फार हिमतीचे. त्यांनी गफलतीनं तिला इथं आणली. तिनं इतका थयथयाट केला, पण त्यांनी कांहीं चालूं दिलं नाहीं तिचं—”

“तें खरं. पण त्यांत गफलत त्यांचीच झाली अस्वेर. मुंबईहून ते दिवाळीसाठी इकडे आले, म्हणजे दर खेपेला नवी मैत्रीण घेऊन यायचे

या डाकबंगल्यावर आणि दोन तीन रात्रीं इथे रंग उढवल्यावर पुन्हा काही  
दृष्टीस पडत नसे ती त्यांची मैत्रीण आपल्या. पण हिनं त्या रात्रीच्या  
त्यांच्या जबरदस्तीचा पुरेपूर बदला घेतला अगदी. लग्न करायला लावलं  
त्यांना आपल्याशी; न इस्टेटींतहि भाग तोडून घेतला स्वतःला—”

“ कोणीहि झालं, तरी आपल्या तकदिरानं भोगतो, ठाकूर ! नाहीं  
तर बड्या मालकांसारखा कर्दनकाळ मऊ कसा आला असता या छोकरी-  
पुढं ! निराळी इस्टेट, निराळा बंगला—सगळं कांहीं अलग करून दिलं  
आहे हिला त्यांनी !”

“ अरे, गत्यंतरच नव्हतं, सलाम ! नाहीं तर कोर्टीत गेली असती  
ती न बड्या मालकांच्या अबूचे धिंडवडे निघाले असते—”

“माझा विश्वास नाहीं वसत ठाकूर त्या गोष्टीवर. प्रत्यक्ष स्वृतःच्या  
मुलाच्या बायकोवर—”

“ उगाच काळ्याचे पांढरे केलेस या डाकबंगल्यांत राहून, सलाम !  
या बड्या श्रीमान् लोकांना स्वतःच्या चैनीशिवाय दुनिया नाहीं दुसरी.  
आपल्या सुखविलासासाठीं ते कुणाचाहि न कशाचाहि वळी देतील—”

“ पण ओटी बाई वस्ताद् भेटली त्यांना—”

“ आणि ती इतकी अश्राप आहे म्हणूनच इतकी सुंदर दिसते  
अजून, सलाम—”

कांचनचा मुक्काम त्या डाकबंगल्यावर असला, म्हणजे गत्रीं हुक्का  
ओढतांना एकदां तरी त्या दोघांत तिच्याबद्दल अशा प्रकारच्या गप्पा  
होत असत.

तिथे आल्यावर तिनें क्षणभरहि विश्रांति घेतली नाहीं.

सलामने पुढे आणून ठेवलेल्या चहाचे तिनें घाईघाईनें दोन तीन घोट घेतले आणि लगेच जलवेष चढवून ती बगीचांत आली.

आपल्याला हवें असलेले कांहीं सामान बंगल्यावरून आणण्यासाठी तिनें शोफरला सांगितले आणि हातांतला मोठा थोरला पांढग सफेत टुवाल अंगभोवती लपेटून तिनें रामसागराकडे जाणाऱ्या उंच निमुळत्या पायऱ्या उतरावयाला प्रारंभ केला.

तिला फार पायऱ्या उतराव्या लागल्या नाहींत. पावसाळा नुकताच संपलेला असल्यामुळे तलाव तुडुम्ब भरलेला होता; व टेंकडीला येऊन थडकणाऱ्या त्याच्या फेंसाळ लाटांत पायऱ्या बहुतेक बुडून गेलेल्या होत्या.

टेंकडीच्या उतारावरील दाट झाडींतल्या तीस पस्तीस नागमोडी पायऱ्या उतरून ती खालीं जाते न जाते, तांच रामसागराचा अर्थांग विस्तार तिला आपल्यापुढे पसरलेला दिसला.

आपल्या अंगावरचा टुवाल तिनें एका झाडाच्या फांदीवर टाकला आणि पायऱ्यांवर येऊन आदळणाऱ्या फेंसाळ लाटांत हळूच पाय बुडवले.

त्यावरोबर तिच्या अंगावर एकदम शिरशिरी आली.

क्षितिजावर उंच चढलेल्या सूर्याचं ऊन पाण्याच्या सपाटीवर तळ-पत होतें. पण टेंकडीला कुरवाळणाऱ्या त्या लहान लहान लाटा!—त्या मात्र गर गर होत्या अगदीं अंगुलींच्या अग्रांप्रमाणें.

पण, आपल्यापुढे दूरच दूर पसरलेल्या त्या निळ्या चकचकीत पाण्यांत शिरण्याचा, त्याच्या लाटांशीं खेळण्याचा आणि त्याच्या गाढतेंत

दुबी देऊन अथांगाशीं समरस होण्याचा मोह तिला अनावर झाल होता. म्हणून ती वेगानें पाण्यांत शिरली.

आणि, लगेच तिला जाणवले कीं, टेंकडीच्या अंगाला बिलगणाऱ्या लाटांचे पाणी जरी थंड असलें, तरी हें पाणी कांहीं थंड नाहीं. तें थंडहि नाहीं, उष्णहि नाहीं. फक्त सुखकर आहे.

त्यावरोबर तिच्या मनांत आलें कीं, आपल्या अंगावरला हा जल-वेष काढून फेंकून देऊन या रामसागराच्या गाढतेंत विलीन होऊन जावें, शरीराला क्षणोक्षणीं रोमांचित करणारी त्याची रम्यता सर्वांगानें भोगावी— पण, न जाणों, कोणी कदाचित् आलें तर?—

आणि, तो विचार जितक्या वेगानें तिच्या मनांत आला, तितक्याच वेगानें विरुद्धनहि गेला.

ती किंती वेळ तरी पाण्यांत स्वच्छंदानें डुंबत होती.

त्या पाण्याच्या तरंगातरंगांतून उठणारा नाद आणि चमकणारी द्युति—तिचे कान आणि ढोळे तें निःशब्द संगीत आणि निःस्पर्श तेज यांच्या मोहनीनें जणुं वेढावून गेलें होतें; व पाण्याच्या उत्संखळ स्पर्शनीं जो एक उन्माद माणसाच्या अंगांत संचरतो, त्यानें धुंद होऊन त्या हेलावणाऱ्या पाण्याच्या हिंदोळ्यावर, ती, एकाच्या मत्स्य-कन्येप्रमाणे, स्वैर आंदोलत होती.

मत्स्यकन्या? हो, मत्स्यकन्याच.

उन्हांत तकतकणारा तिचा तो नागाच्या फणेसारखा केशबंध, ज्यांच्या काळ्याभोर पापण्यावरुन पाणी ठिबकत होतें असे ते मीनाकृति टपोरे ढोळे, सुगौर तन्वंगाला घट्ट लपेटून बसलेला तो सुनील जलवेष, मत्स्याच्या पंखांसारखे पाणी तोडण्यासाठीं मधून मधून वर

येणारे हातांचे नाजूक लाल लाल पंजे आणि ज्याचा फक्त मधला भाग तेवढा पाण्यांत बुडालेला होता असें तें बाकदार, धनुष्याकृति शरीर!— ज्या लीलेने ती पाण्यांतून संचार करित होती, त्या लीलेत मोहकता आणि चपलता यांपैर्कीं अधिक काय आहे, याबद्दल खरोखरी एकाद्या मत्स्यकन्येलाहि संप्रम पटून मत्सर वाटला असता.

ती कदाचित् पाण्यांतून लवकर बाहेर आली नसती.

पण तिच्या कानांवर एकदम पायरव आला.

एकदां तिला वाटले, आपल्याला बगऱ्या वेळ झाल्यामुळे शोफर किंवा चौकीदार तर आपला शोध घ्यावयाला आले नसतील?—

पण, आपण पोहत असतांना, ते एकदम समोर येणार नाहींत, प्रथम आडून कानोसा घेतील किंवा आवाज देतील, याची तिला खात्री होती.

म्हणून, पायरव कानांवर येतांच आणि त्यावरोवरच पाण्यांत कांहींतरी धप्पादिशीं पडल्याचा आवाज होतांच तिनें एकदम सळळकन् गिरकी घेऊन पायन्यांच्या बाजूळा पाहिले.

त्यावरोवर तिच्या दृष्टीस पडले—

जलवेष घातलेला कोणी रुबाबदार तसुण दोन्ही हात छातीवर ठेवून आपल्याकडे विस्मयानें आणि कौतुकानें पहात आहे आणि त्यानें पाण्यांत फेंकलेला पांढराशुभ्र केसाळ कुत्रा अपाव्यानें पोहत आपल्याकडे येत आहे.

आपल्या एकान्त जलकीडेंत आलेला तो व्यत्यय कांचनला सहन झाला नाहीं आणि ती पाणी तोडीत वेगानें पायन्यांकडे आली.

त्याच्यासमोर पाण्यांतून वर येण्याची तिची इच्छा नव्हती.

पण त्या पायन्यांशिवाय पाण्याबोहेर पटावयाला जवळपास  
दुसरा मार्गच नव्हता.

आणि तो तरुण तर त्या पायन्यांवर निश्चल उभा राहून तिच्या  
पाण्यांतल्या त्या सावेग हालचाली अनिमिष नेत्रांनीं पहात होता.

तिच्या अंगांची संतापानें अगदीं लाही लाही झाली.

आणि, जें पाणी क्षणभरापूर्वीं तिला खेळकर आणि सुखकर वाटत  
होतें, त्या पाण्याचा स्पर्श तिला आतां दुःसह वाढू लागला. तें खस्याळ  
पाणी एका अनोद्धसी इसमाच्या लालस नजरेसमोर आपल्याला फजीत  
करित आहे, असें तिच्या मनांत आलें—

तो शोफर, तो चौकीदार आणि तो खानसामा सारे गेले तरी  
कुठें? हा परका इसम जलवेष घालून खालीं येईपर्यंत त्यांनीं मला  
वर्दी कशी दिली नाहीं? या सान्या नोकरांनीं आज नशा केली  
कीं काय?—

त्या संतापाच्या भरांतच ती तावातावानें पाणी तोडीत पायन्यां-  
जवळ आली आणि पाण्यांतून बांहर पडली.

त्याबरोबर तिला वाट देण्यासाठीं तो तरुण चटकन् बाजूला  
झाला आणि स्मितपूर्वक हात जोडून त्यानें म्हटलें—

“नमस्ते—”

त्याचा तो नमस्कार स्वीकारण्याच्या मनःस्थितींत ती नव्हती.  
यण, सभ्यतेच्या अंगांत मुरलेल्या संस्कागांचा वरचष्मा होऊन तिच्या  
तोंडून न कळत उद्गार निघाला—

“नमस्ते—”

आणि त्याच्याकडे पुन्हा न पहातां त्या नागमोळी पायऱ्यांवरून ती झपाट्यानें उड्या मारीत झाडींत अटश्य झाली.

## ३

कांचन आपल्या स्वोर्लींत आल्यावर तिच्या ध्यानांत आले कीं, आपण टुवाल झाडाच्या फांदीवर विसरून आलों.

म्हणून तिनें जो दुसरा छोटा टुवाल ड्रेसिंग टेबलवर पडला होता, त्यानें आपलें अंग पुसावयाला सुरवात केली.

तोंच चौकीदार दारावर हलक्या हातानें थाप मारून म्हणाला—

“ बाईजी, आपला टुवाल साहेबांनी पाठवला आहे—”

“ साहेब ? हे कोणते साहेब आणले आहेस आज तूं, ठाकूर!—” तिनें आंतूनच रागानें पण कुतूहलानें विचारलें.

“ हे साहेब मुंबईचे आहेत—”

“ केव्हां आले ?—”

“ आपण खालीं रामसागरावर गेलांत न तितक्यांतच आले ते !—”

“ मग मला तसं लगेच कळवायचं काम नव्हतं तुझं !—”

“ हो. पण आपण पोहत असतांना आम्ही नोकरमाणसांनी कसं यायचं तिथं, बाईजी ?—”

तो अजीजीने म्हणाला.

त्याच्या त्या उद्गारांतली काकुळत तिला जाणवली आणि ती म्हणाली—

“ अरे, पण तुझे ते साहेब पोहण्यासाठीं खालीं यायला निघाले, तेव्हां तर तूं वर्दी यायची होतीस कीं नाहीं मला ?—”

“ कशी यायची बाईंजी ! आम्हाला काय कल्पना ते लगेच आल्या-बरोबर पोहायला जातील म्हणून ? ते खालीं गेल्यावर लक्षांत आलं आमच्या. पण मग वर्दी देऊन तरी काय उपयोग होता ?—”

“ आणि शोफर आला नाहीं का अजून परत ?—”

“ नाहीं जी—”

कांचनच्या मनांत आलें, तो मोटार घेऊन बंगल्यावर गेल्याला आतां चांगला दीड तास होत आला आणि अजून का परत आला नाहीं ! सामान तर कांहीं विशेष आणावयाला सांगितलें नव्हते आपण—

तिचे आतां कपडे बद्दलून झाले होते. म्हणून तिनें खोर्लाचें दार उघडलें. त्याबरोबर व्हगंडचांत लीनतेनें उभा असलेला चौकीदार तिच्या दृष्टीस पडला.

ती त्याला कांहीं म्हणणार, तोंच तो हात जोडून उद्गारला—

“ कसूर माफ करा, बाईंजी—”

त्या म्हाताज्याने केलेल्या खुलाशानें तिचा राग बहुतेक मावळलाच होता. म्हणून त्याचा तो नम्रतेचा उद्गार ऐकून ती त्याला म्हणाली—

“ तुझी कांहींच कसूर नाहीं, ठाकूर यांत. पण, मी पोहेत असतांना तिच्छाईत माणूस खालीं आल्यामुळं केवढी पंचाईत झाली माझी—”

“ कल्पना आहे मला. वाईजी कधीहि कुणासमोर पोहत नाहीत हें माहित आहे आम्हाला—”

“ पण का रे, पूर्वी कधीं आले होते का हे साहेब इथं ?—”

“ हो. गेलीं तीन वर्ष बहुतेक याच दिवसांत येतात ते इथं—”

“ पण मी तर कधीं ऐकलं नाहीं तुझ्याकडून ?—”

“ आपण कुठून ऐकणार ? इथं दुसरा कोणी मेहमान उतरलेला असला, तर क्षणभरहि थांवत नाहीं इथं आपण. मग आपल्याला कसं कळणार इथं कोण लोक येतात न कोण नाहीं हें ! पण हे साहेब मोठे दिलदार न संभावित आहेत वाईजी—”

“ असं ?—”

“ हो. नेहमीं येणाऱ्या इतर ‘बड्या मेहमानांप्रमाणे भलभलते शोक नाहींत त्यांना. इथं आले म्हणजे आपल्या कुञ्ज्याला बरोबर घेऊन पोहतात, दोन्ही टेकड्यांवर खूप हिंडतात, नाहीं तर व्हरांड्यांत बसून सारखे वाचतात. मोठे दिलदार न संभावित—”

त्या अनोठली तरुणाविषयीं आपण अधिक जिज्ञासा दाखविणे अयोग्य दिसेल, हें चौकीदार बोलत असतांनाच तिच्या मनांत आलें; व त्याचें बोलणे तोडून टाकण्यासाठीं ती मध्येच म्हणाली—

“ हें बघ, मोटार आल्याबरोबर सांग मला. मी लगेच निघणार आहे—”

हे शब्द ती उच्चारीत आहे, तोंच मोटार कमानीखालीं येऊन उभी राहिली.

तेव्हां तिनें रागानेच मनगटावरल्या सोन्याच्या बदामाकृति घडचाळाकडे पहात शोफरला विचारले—

“एवढा उशीर का झाला रे?—”

“बेबीनं इथं यायचा हड्ड धरला. तेव्हां तिला थोडी हिंडवून आलों मी इथं—”

“मग तिला इथंच का नाही घेऊन आलास?—”

“आपला हुकूम नव्हता तसा—”

“मला काय स्वप्न पडलं होतं का ती इथं यायचा हड्ड धरील म्हणून? आपण निघालों, त्या वेळीं निजलेलीच तर होती ती—”

कांचन हें बोलत असतांनाच तिच्या मनांत आलें कीं, या ढाकबंगल्यावर रहावयाला येतांना मुलांना आपल्यावरोवर आणवयाचें नाहीं, हा आपला नेम शोफरला माहित असल्यामुळेच त्यानें बेबीला आणलें नाहीं. त्यानें तिला इथें आणावयाला हवें होतें असें जें आज आपल्याला वाटलें, तें आपण इथून आतां निघून जाण्याचें ठरविलें असल्यामुळे—

आणि ती शोफरला म्हणाली—

“तूं खोलींतलं सामान भर सगळं मोटारींत. आपल्याला परत जायचंय लगेच—”

शोफर कांहीं बोलला नाहीं. त्यानें एकवार तिच्याकडे आणि एकवार चौकीदाराकडे मुकाब्यानें पाहिलें.

त्याची आणि चौकीदाराची काय नेत्रपळवी झाली कोण जाणे. ते दोघे लगेच खोलींत जाऊन सामान आवगावयाला लागले.

कांचन व्हरांड्यांत येऊन उभी राहिली.

त्याबरोबर बंगल्याच्या दुसऱ्या टोकाला असलेल्या खोलींत तो तरुण जी इंग्रजी प्रणयगीताची शीळ घालीत होता, ती तिच्या कानांवर आली आणि तिचा शमलेला राग पुन्हा उसळला—

“ ते साडेब मोठे दिलदार न संभावित आहेत, बाईंजी—”

चौकीदाराचे ते शब्द तिला आठवले आणि तिच्या मनांत आले, तो तरुण जर खरोखरीच संभावित असता, तर एक अनोळखी स्त्री पोहत आहे असें दृष्टीस पडतांच, तो क्षणभरहि पायऱ्यांवर न थांबतां, परत फिरला नसता का ? आपल्याला कोणी पहात नाहीं अशा खात्रीनें पोहत असलेल्या स्त्रीकडे जो टक लावून पहात उभा राहतो, तो इसम संभावित कसला ? चपराशांना काय, जातांना जो भक्तम चिरीमिरी हातावर ठेवील आणि शिवीगाळ न करतां माणुसकीनें वागवील, तो प्रत्येक मनुष्य दिलदार न संभावित—

हे विचार तिच्या मनांत येत आहेत, तोंच शोफर समोर येऊन म्हणाला—

“ सामान भरलं सगळं—”

“ ठीक. निधायचं लगेच—”

ती आंत गेली आणि टेबलावर पडलेली आपली सुसरीच्या कातड्याची सुंदर मनिबँग घेऊन बाहेर आली.

शोफरनें झटकन् पुढे येऊन मोटारचे दार उघडले.

आणि, ती आतां पायन्या उतरून आंत बसणार, तोंच तो तरुण एकदम पुढे येऊन इंग्रजीत म्हणाला—

“ माफ करा हं ! पण, मला वाटतं, मी इथं आल्यामुळे आपण आपला कार्यक्रम रद्द करून परत जातां आहांत. म्हणून मी मुद्दाम विनंती करायला आलोंय आपल्याला—”

ती कांहीं बोलली नाहीं. मोटारीच्या उघडलेल्या दारावर हात ठेवून ती त्याचें बोलणे मुकाब्यानें ऐकत होती.

आपला तो पांढरा केसाळ कुत्रा त्यानें कुशीत धरला होता. त्याचे केरवा मण्यासारखे पिंगट ढोळे तिच्यावर रोखलेले होते आणि त्याच्या हाताच्या कवेत्तैन सुटून तिच्या अंगावर झेंप टाकण्यासाठी तो घडपडत होता.

“ जिस, चूप !—”

त्यानें मध्येंच म्हटले आणि त्या कुञ्ज्याच्या टाळूवर जिथें काढा ठिपका होता, तिथें दोन बोटांनी टापू दिला.

त्यावरोबर कुञ्ज्याची धडपड थांवली आणि तो तिला म्हणाला—

“ माझ्यामुळे आपला विरस होऊन आपण अशा रीतीनं इथून निघून जाण्यापेक्षां मीच गेलेलं काय वाईटु ? म्हणून मी आतांच चौकी-दाराला पाठवलं आहे व्यवस्था करायला मोटारची. तेव्हां आपल्याला आतां जायचं कारण नाहीं मुळीच—”

त्याच्या आवाजांतली मिठास आणि शब्दांतले आर्जव यांपैकी अधिक आकर्षक काय आहे, हें तिला समजेना.

शोफर बाजूला उभा राहून त्या दोघांकडे कुतूहलानें पहात होता.  
ती अगदीं स्तब्ध उभी होती.

आपण आपला कार्यक्रम तुझ्यासाठी रद्द करित नाहीं, असें त्या तरुणाला सांगून टाकावें, असें एकवार तिच्या मनांत आलें. पण क्षणार्धच. लगेच तिला वाटलें कीं, तसें सांगणें योग्य दिसणार नाहीं. आणि ती म्हणाली—

“ आपण परप्रान्तांतून इथें आलेले आहांत. तेव्हां आपणच थांबा. मी पुन्हा केव्हांहि येऊ शकेन इथं—”

“ तें स्वरं. पण आज तर माझ्यामुळे आपल्याला जावं लागतंय ना ? मला वाटतं, आपल्यापैकीं कोणालाच खरोखरी जाण्याची गरज नाहीं. मी आपल्याला आश्वासन देतों, आपण बंगल्याच्या ज्या भागांत रहात आहांत, त्या भागाकडे मी फिरकणार सुद्धां नाहीं. पण माझ्या-मुळे आपल्या कार्यक्रमाचा विस होऊं नये, अशी फार इच्छा आहे माझी—”

“ पण माझा कार्यक्रम असा मुक्तीं कांहीं नव्हताच—”

त्याच्या त्या आग्रही बोलण्याला कांहींतरी उत्तर यावयाचें म्हणून ती म्हणाली.

“ नसेलही कदाचित. पण, असल्या रम्य एकान्त ठिकाणी दिवसभर येऊन नुसतं रहाणं हा सुद्धां एक कार्यक्रम नाहीं का होऊं शकत ? आपल्या रोजच्या व्यवसायांतून न विवंचनांतून शरीर न मन बाहेर काढून जिंयं त्यांची आठवणहि होऊं नये. अजा एम्बाब्या वर-

निवांत, निसर्गसुंदर ठिकाणी जाऊन एकाद दुसरा दिवस घालवण हा,  
मला वाटतं, सगळ्यांत आनंददायक कार्यक्रम आहे—”

ती कांहीं बोलली नाहीं.

“ मला सरोसरच वाटतं आपण जाऊ नये असं. आणि,  
इतक्याहि उपर आपण गेलांत, तर मग मीहि रहाणार नाहीं इथं.  
मी अचानक इथं आल्यामुळे दुसऱ्या कुणाला तरी इथून निघून जावं लागलं,  
ही गोष्ट सारखी खात राहील माझ्या मनाला. दुसऱ्याच्या सुखांत बिघाड  
आणून मिळणारं कोणतंहि सुख गोड वाटलेलं नाहीं मला कधीं—”

तरीहि कांचन कांहीं बोलली नाहीं.

पण, इतका वेळ गप्प उभ्या असलेल्या शोफरनें  
का कोण जाणें, तिच्या समोरच मोटारींत ठेवलेले तिचे कपडे वरैरे  
सामान काढावयाला सुरवात केली.

तेव्हां तो तरुण मुकाख्यानें शीळ घालीत परत फिरला आणि ती  
अस्वस्थ मनानें आपल्या खोलींत आली.

आपण अशा रीतीनें आपला परत जाण्याचा बेत रद्द केला, ही  
गोष्ट चांगली की वाईट? आजपर्यंत कधींहि अशा तळेनें आपण आपला  
बेत बदललेला नाहीं. लोक आपल्याविषयीं नुसत्या संशयानें वाटेल  
तें बोलत असतील. आणि आपल्याबरोबर पुष्कळ वेळां आपले पुरुष  
झेही, तरुण चिटणीस किंवा समाजकार्यातील सहकारी रहात असल्या-  
मुळे लोकांना तसा संशय घ्यावयाला जागाहि पण मिळते. तथापि,  
आपल्या भौंवतालच्या नोकराचाकरांना, आपल्या पाळतीवर असलेल्या  
त्या काकदृष्टि सासऱ्याला किंवा इथें आल्यावर मालकाच्या चिथावणीनें

आपल्याला नाना परीनें अप्रत्यक्ष उपद्रव देणाऱ्या त्या लाल अस्वलाला—त्या अँगलोइंडियन व्यवस्थापकाला—कोणालाहि एक शब्द बोलावयाला जागा मिळेल, असें वर्तन कधीं होऊ दिलेले नाहीं आपण आपल्या हातून. आपल्या जवळ राहणाऱ्या किंवा पाळतीवर अस-णाऱ्या माणसांच्या हृषीनें धुतल्या तांदळासारखे आहे आपले चारिड्य आणि त्यामुळेच त्या दुर्बुद्धि सासज्यापासून तों त्या लाल अस्वलापर्यंत सगळ्यांना आपला वचक वाटतो. अशा स्थितीत आपले हें आजचे वर्तन—तो तरुण इथं असतांना जर आपण आज इथं राहिलों, तर लोक काय म्हणतील ? शोफरच्या, चौकीदाराच्या, खानसाम्याच्या मनांत तरी काय येईल ? छे, तो तरुण इथें असतांना आपण इथें राहणे चुकीचे, आत्मघातकीपणाचे आहे. नवरा वारल्यापासून गेलीं सात आठ वर्षे आपण ज्या दराऱ्यानें आणि रुबाबानें वागलों, त्यावर पाणी पढेल आजच्या या आपल्या हातून भिडेखातर घडत अस-लेल्या चुकीमुळे—

पण, इथल्या चाकरमाणसांनीं, शोफरने न चौकीदाराने, खरा प्रकार पाहिलेला आहे. लोकांनी कांहींहि कुर्तक लढवले, त्या लाल अस्वलाने मुंबईला कशाहि प्रकारचे विषारी पत्र लिहिले, तरी हीं माणसे साक्ष आहेत सज्या प्रकाराला. त्यांच्यापेक्षांहि आपले मन, ज्याला तलवारीच्या नाजूक पण तीक्ष्ण पात्याची उपमा आपला नवरा नेहमीं देत असे तें आपले मन—तें गवाही आहे या सगळ्या प्रकाराला. छे, आपल्याला कोणालाहि भिण्याचे न इथून निघून जाण्याचे कारण नाहीं मुळीच—

आणि, आपण जात नाहीं अशा कल्पनेने निश्रांत मनाने परत गेलेल्या त्या तरुणाला, आतां जर पुन्हा आपण जावयाला निघालों,

तर काय वाटेल ? “दिलदार न संभावित,—” चौकीदार म्हणाला तें  
खरें आहे अगदीं.—“आपण बंगल्याच्या ज्या भागांत रहात आहात,  
त्या भागाकडे मी फिरकणार सुद्धां नाहीं—” हें त्याचें आश्वासन  
आणि त्याहिपेक्षां, “दुसऱ्याच्या सुखांत विघाड आणून मिळणारं  
सुख गोढ वाटलेलं नाहीं मला कधीं” हा त्याचा उद्घार ! छे, इतक्या  
दिलदार न संभावित माणसाचा शब्द डावलून जाणे शोभेणार नाहीं  
आपल्याला—

पण, इथें एकदां रहावयाचें ठरवल्यानंतर तो त्या टोकाला आणि  
आपण या टोकाला, त्यानें इकडे फिरकावयाचें नाहीं आणि आपण  
तिकडे फिरकावयाचें नाहीं, हें तरी बरें दिसेल का ?

“बाईजी, आपण चहा घेणार का ? पोहून परत आल्यावर आपण,  
नेहमीं कांहीं तरी गरम पेय घेतां न फराळहि करतां. मधांचच्या गड-  
बडींत मी विचारायला विसरलों. आतां चहा आणायला सांगू का  
सलामला ? ठेकेदारानं काबुली अंगुर न पेवंदी बोरं ~~आणलीं~~ आहेत  
आतांच—”

ती आपल्या विचारांत गर्क असतां चौकीदारानें मध्येंच सोलींत  
यंऊन विचारलें.

“पण का रे, तू मोटार पाह्यला गेला होतास ना त्या साहे-  
बांसाठीं, ठाकूर ?—”

“हो. त्यांनी मला सांगितलं न लगेच मी निघालोहि. पण,  
मग पाह्यलं, आपला परत जायचा बेत रद्द झाला—”

कांचननें आपली तीक्ष्ण दृष्टि त्या बुद्ध्याच्या सुरकुतलेल्या  
चेहऱ्यावर टाकली. पण, त्याच्या सोल, कातळी मनांत काय घोळत  
आहे, याचा कांहींच थांग तिला त्याच्या मुद्रेवरून लागेना.

“ मग चहा घेणार आपण ?—”

“ त्यांनी घेतला का चहा ?—”

“ नाहीं. आतांच त्यांनी चहाचा हुकूम दिला आपण परत जायचा बेत रह केल्याची खात्री झाल्यावर. तेव्हां सलाम मला म्हणाला, बाईजीनींहि आज चहा घेतलेला नाहीं नेहमीप्रमाणं पोहून आल्यावर. म्हणून मुद्दाम आलों मी विनंती करायला—”

“ बरं, मग असं कर.—व्हरांड्यांतच चहाची व्यवस्था करा सगळी. आझीं दोघं एकत्रच चहा घेऊं. मी चिठी देतें, ती त्यांना दे. आणि, हें पहा, टेकेदारानं जीं फळं आणलीं असतील, त्यांतली कांहीं चहाबरोबर आयला सांग सलामला—”

तिने आपल्या ब्लाउजला अडकवलेले पेन काढले आणि टेबलावरल्या पॅडवर घाईघाईने तीन चार ओळी सरऱ्यून ती चिठी चौकीदाराजवळ दिली.

“ या चिठीचं उत्तर बाहेर टेबलावर ठेवून दे न. पंधरा मिनिटांनी चहा आणायला सांग सलामला—”

आणि ती लगेच उठून आंतल्या स्वोरींत गेली.

बरोबर पंधरा मिनिटांनी सलामने चहाचा ट्रे, टोस्ट आणि फळांनी भरलेल्या बशा आणून त्या व्हरांड्यांतील वेताच्या चौकोनी टेबलावर व्यवस्थित मांडून ठेवल्या; व दोन खुर्च्या समोरासमोर मांडन दोन छोटे परीठघडी रुमाल त्यांच्या हातांवर ठेवून दिले.

तोंच तो तरुण आपल्या कुऱ्यासह तिथें आला. बंगली पद्धतीचा किंचित् पिवळसर झांक असलेला घोळदार रेशमी सदरा त्याने घातला होता; व घोतराच्या निञ्यांचे सोगे पायांवर सोडून दिले होते. त्याची आंखूड, पुष्ट मान आणि रुंद, भरदार छाती यांना तो पोषाख शोभून दिसत होता.

पायन्या चूडून वर आल्यावर त्याने खानसाम्याकडे सामिग्राय पाहिले. पण तो कांहीं बोलला नाहीं. त्याने फक्त सलाम करून खोलीच्या दारावर लोंबत असलेल्या हिरव्या पडव्याकडे दृष्टिक्षेप केला.

तोंच त्या तरुणाच्या पाठोपाठ आलेला चौकीदार त्याला अद्वीने म्हणाला—

“आपण बसा, साहेब. बाईंजी येतीलच इतक्यांत—”

पण तो बसला नाहीं. ज्या इंग्रजी गाण्याची शीळ तो मधांशी घालीत होता, त्याची शीळ त्याने आतां पुन्हा घालावयाला सुरवात केली.

सलाम आणि ठाकूर दोघोहि दोन खुर्च्याच्या मागे मुकाब्यानें उमे होते.

फक्त त्याचा कुत्रा मात्र टेबलावर टेवलेल्या टोस्टच्या वासाने खूष होऊन आपल्या शेपटीचा पाठीवर मुरडलेला लहानसा गोंडा हलवीत मालकाच्या पायांभोवती आणि टेबलाभोवती घिरव्या घालीत होता.

तोंच खोलीच्या दारावरला पडदा बाजूला सारून कांचन बाहेर आली आणि दोन्ही हात जोडून तिने म्हटले—

“ नमस्ते—”

त्याबरोबर त्यानें चमकून मार्गे वळून पाहिले.

ती प्रसन्न मुखानें त्याच्याकडे पहात होती. मोतिया रंगाची तलम साढी ती नेसली होती; व गळ्यांत किंचित् लाल झांक असलेल्या टपोऱ्या मोत्यांची एकावलि, हातांत एक एक मोत्यांचे कांकण आणि कानांत अर्ध्या कापलेल्या मोत्यांची मोठाली कर्णकुंडले एवढेच काय ते अलंकार तिच्या अंगावर होते.

त्याच्या मनांत आले, त्या भूषणांच्या कांतींत आणि तिच्या प्रसन्न मुखावरील त्या अप्रकट स्मिताच्या छटेंत किती मनोज्ज रंग-संगति आहे !

ही कल्पना त्याच्या मनांत येत आहे, तोंच ती इंग्रजीत म्हणाली—

“ मी आपली फार आभारी आहे चहाला आल्याबद्दल—”

“ नाहीं. मीच खरोखरी आपले आभार मानले पाहिजेत आपण आपला इश्थून जायचा बेत माझ्या शद्वाला मान देऊन रह केल्याबद्दल—”

“ मला वाटतं, आपण एकमेकांचे आभार मानण्यांत काहीं स्वारस्य नाहीं फारसं—”

ती हंसून उद्घारली आणि आपली परिचयपत्रिका त्याच्या हातांत देत तिने म्हटले—

“ मी स्वतःच माझी ओळख करून देते आपल्याला—”

त्याला नोकरांकडून तिची सर्व माहिती आगाऊच मिळालेली होती. पण तसें कांही न दाखवतां त्या परिचयपत्रिकेवर नजर टाकीत त्यानें म्हटले—

“ मी आपलं नांव न फोटो दोन्हींहि पाहलेलीं आहेत वर्तमान-पत्रांत. मुंबईतल्या समाजसेवेच्या सगळ्या कार्यात—”

“ हो. आमच्यासारख्या रिकामटेकड्या संपन्न माणसांनी स्वतःच्या जिवामागें मुद्दाम लावून घेतलेले व्याप आहेत हे. त्यामुळं समाजाचं कल्याण खरोखरी किती न काय होत असेल, हा प्रश्न आहे खरोखरी एक—”

तो जें आपल्याविषयीं स्तुतिपर बोलेल असें तिला वाटत होते, तें टाळण्यासाठीं तिनें मध्येंच म्हटले.

“ पण आपण आपला परिचय नाही करून दिला मला—”

“ माझा परिचय ?—”

त्यानें एकदम चमकून म्हटले; व आपली परिचयपत्रिका खिशांतून काढून तिच्या हातीं देत तो म्हणाला—

“ मी एका युरोपियन फॉर्मसीचा प्रवासी प्रतिनिधि आहे—”

कांचननें त्या पत्रिकेवरले नांव पाहिले—

‘ धनंजय सबनीस, एम. एस्सी.’

आणि ती नंतर त्याला म्हणाली—

“ पण हें आमचं गांव म्हणजे कांहीं असला माल स्वपवायचं ठिकाण नव्हे. मग आपण कसे काय आलांत आज इथं ?—”

“ तें स्वरं आहे आपलं म्हणणं. पण, या गांवाची न इथल्या टेकडीवरल्या राममंदिराची साऱ्या हिंदुस्थानभर स्थाति आहे निसर्गसुंदर तीर्थक्षेत्र रहणून. त्यामुळं तीन वर्षांपूर्वी प्रथम जेव्हां मी या बाजूला आलो, तेव्हां हें गांव न मंदिर पाहालं आणि त्याच वेळीं एका माहितगारानं हा रामसागर न डाकबंगला हीं दोन्हीरि मला दाखवलीं. तेव्हांपासून मी ठरवून टाकलं कीं, इकडल्या बाजूला आलों म्हणजे एक दिवस तरी या ढांकबंगल्यावर राहून जायचं. आपण तर मालकच आहांत इथल्या—”

“ मी ? छे, चुकीची आहे आपली कल्पना. माझं कांहींच नाहीं या गांवांत नदीकांठच्या एका बंगल्याशिवाय. मालक थोरले शेठजी आहेत—”

“ थोरले शेठजी ? ”

“ होय. माझे सासरे—”

आणि तेवढे शब्द उच्चारतांच तिनें एकदम तें संभाषण तोडून टाकण्यासाठी म्हटले—

“ मला वाटतं, चहा निऊन गेला असेल बहुतेक—”

आणि लगेच चहा ओतावयाला प्रारंभ केला.

त्याच्यापुढं चहाचा कप ठेवतांना ती म्हणाली—

“ तुम्ही आपल्या या धंद्याच्या निमित्तानं सगळ्या हिंदुस्थानभर ग्रवास केला असेल न नाना प्रकारची माणसं पाहाली असतील नाहीं!—”

“ हो. पण आज आपल्याला पाहून मला जे वाटलं, ते पूर्वी कुणालाहि पाहून वाटलं नव्हतं मला—”

“ का बरं? माझ्यांत असं काय आहे विशेष?—”

तिनें आपल्या विरळ भुवया किंचित उंचावून विचारले.

त्याबरोबर तिच्या उंच, अकलंक कपाळावर उमटत गेलेल्या नाजूक रेघांकडे पहात त्यानें म्हटले—

“ मलां वाटतं आपल्यांत विशेष काय नाहीं असं उलट विचारावं लागेल मला आपल्याला—”

त्यानें कोणत्या भावनेने तो उद्गार काढला, हें जाणण्याची तिला इच्छा होती. पण त्याला तसें कांहीं विचारणे तिला योग्य वाटेना. म्हणून थोड्या वेळानें ती त्याला म्हणाली—

“ तुझाला कसा काय आवडतो हा बंगला?—”

“ मला फार आवडतो; न म्हणूनच तर मी या बाजूला आलों म्हणजे इथं येऊन एकादा दिवस तरी घालवतो. पण, आपण इथल्या रहाणाऱ्या असूनसुन्द्रां आपल्यालाहि हा बंगला इतका प्रिय असावा, हें नवल नाहीं का?—”

“ का बरं? तुझांला ज्या कारणामुळं तो आवडतो, त्याच कारणामुळं मलाहि कदाचित आवडत असेल तो—”

“ मला नाहीं वाटत तसं. माफ करा हं जरा मोकळेपणांमी बोलतोय याबद्दल. मधांशीं मी आलों, तेव्हां तुझी ज्या खोलीत उतरला आहांत, तिथंच उतगायची माझीही इच्छा होती. पण चौकीदारानं ती खोली तुमच्याकडे असल्याचं मला सांगितलं; न मी जेव्हां त्याला तिथं कोण उतरलंय असं विचारलं, तेव्हां तो म्हणाला—”

“ काय म्हणाला तो ?—”

“ तो म्हणाला, “ वाईजी या खोलीशिवाय दुसरीकडे कुरं रहात नाहीत या बंगल्यांत.” तेव्हां माझ्या मनांत एकदम आलं, तुमचं कांहीं जीवनरहस्य तर या खोलीशी संलग्न झालेलं नसेल ? तुमच्या आयुष्यांतली कोणती अविस्मरणीय घटना तर या खोलीत, या डाकबंगल्यांत घडलेली नसेल ?—”

त्याचा तो उद्धार ऐकतांच आपल्या हृदयाची निर्गाठ लाघवी, हळुवार हातांनीं उकलण्याचा प्रयत्न तो करित आहे, असें तिला वाटले आणि त्याला प्रतिकार करण्यासाठीच जणुं ती एकदम म्हणाली—

“ छे ! कांहीं तरीच कल्पना आहे तुमची ही ! या खोलीतून रामसागर न पलिकडलं मैदान यांचा देखावा मोठ रम्य दिसतो, म्हणून आवडते ही खोली मला—”

“ तुम्ही म्हणतां तसं असेलहि. पण चौकीदारानं सांगितलं तेहि खरं असावं—”

“ नोकरांच्या जिभा नाहीं तरी नेहमीच सैल असतात. त्यांतून आपल्यासारखा संभावित, दिलदार श्रोता लाभला, म्हणजे त्यांच्या गप्पांना कोणता रंग चढेल याचा कांहीं नेम नाहीं—”

तो क्षणमात्र काहीं बोलला नाहीं. गुडध्यावर पंजे टेकून शेपटीचा गोंडा हलवीत आपल्याकडे आतुरतेने पहात असलेल्या कुञ्ज्याला टोस्टचा एक मोठा तुकडा देऊन त्याने स्वतःशींच बोलावं त्याप्रमाणे म्हटले—

“जिस, आतां त्रास देऊ नकोस मला पुन्हा—”

“तुम्हीं प्रवासांतसुद्धां बरोबर बाळगतां का हा कुत्रा ?—”

“हो. मला एकांत मुळींसुद्धां सहन होत नाहीं—”

“आणि मला तर तो अत्यंत प्रिय आहे—”

तिच्या तोंडून चटादिशीं उद्गार निघून गेला. पण, तो त्याच्या लक्षांत येऊ नये म्हणून ती काहीं बेलणार, तोंच त्याने म्हटले—

“त्याचा अनुभव आला मधांशीं मला. पण, एकान्तप्रियता ही मनोविकृतीच नाहीं का एक प्रकारची ?—”

“ती कशी काय ?—”

“माणसाला ज्या वेळीं आपलं जीवन म्हणा किंवा मन म्हणा लोकांना समजून नये अशी इच्छा होते, तेव्हां तो जनवृष्टीच्या भीतीनं एकान्ताचा आसरा करतो, असं नव्हे का ?—”

“हो. असं म्हणतां येईल. पण केव्हां केव्हां असंहि होत असावं कीं, आपलं मन समजण्याची न त्याच्याशीं समरस होण्याची पात्रता भोवतालच्या माणसांना नाहीं, असं वाटल्यामुळंहि मनुष्य एकान्तप्रिय होत असावा. दुसऱ्यांना जें समजण्याचा संभव नाहीं, तें त्यांना सांगण्यांत तरी काय स्वारस्य ?—”

“ तुमची एकान्तप्रियता या प्रकारची आहे, असं म्हणायचं आहे का तुम्हांला ? पण तुम्ही कधीं तरी येऊ दिलंय का कुणाला आपल्याजवळ ? आणि मन मोकळ करून पाह्यलंय का कुणाशीं ?—”

“ कांहीं गोष्टी अशा असतात कीं, त्यांच्या बाबतीत प्रयोग करणं धोक्याचं असतं—”

“ पण केव्हां केव्हां धोका पत्करूनहि प्रयोग करावे लागतात, असं नाहीं वाटत तुम्हाला ? मधांशीं तुम्हीं एकाएकी जायला निघालांत, त्या वेळीं मी जेव्हां तुम्हांला न जाण्याची विनंती करायला आलों, तेव्हां सारखं मला वाटत होतं कीं, तुम्हीं कदाचित माझा अपमान करून निघून जाल. पण तो धोका मी पत्करला न. आतां आपण इथं गप्पा मारित बसलों आहेंत स्नेहभावानं—”

त्याच्या त्या बोलण्यावर काय उत्तर यावे, हें तिला सुचेना. तिनें चहाचा शेवटला घोट घेतला आणि ती म्हणाली—

“ तुम्हीं माझ्यापेक्षां जग जास्त पाह्यलंय. तेव्हां तुमचं म्हणणं बरोबरहि असेल कदाचित्. पण स्त्रीची परिस्थिति कोणत्याहि बाबतीत जास्त नाजूक न. विकट असतें हे विसरूं नका तुम्हीं—”

ती बोलतां बोलतां उठून उभी राहिली.

तिची या प्रश्नावर जास्त बोलण्याची इच्छा नाहीं, हें लगेच लक्षांत आलें त्याच्या; व तो उठून तिला म्हणाला—

“ मग आतां जेवायच्या वेळीं भेट होईल आपली पुन्हा ?—”

“ हो—”

तिच्या तोंडून न कळत रुकार निघून गेला.

“ चल जिम, आतां किरायला—”

त्यानें शीळ घालावयाला सुरवात केली. त्याबरोबर कुत्रा उड्या  
आरीत त्याच्यापुढे धांवूं लागला.

ती स्तब्ध उभी होती.

तो दृष्टीच्या टप्प्यापलिकडे गेल्यावर तिनें शोफरला हांक मारली  
आणि म्हटले—

“ आपण दुपारीं जेवल्याबरोबर निघूं इथून परत जायला—”

## ४

कांचन आपल्या खोलीत गेली आणि ड्रेसिंग टेबलाच्या आरशा-  
समोर उभी राहिली.

त्या आरशासमोर उभे राहून तिनें आपले अंग पुसल्याला आणि  
नंतर ती मोतिया रंगाची साडी नेसल्याला अद्याप पुरता तासहि झाला  
नव्हता. पण, आतां ज्या वेळीं आरशासमोर येऊन ती उभी राहिली,  
त्या वेळीं त्यांत पढलेले आपले प्रतिबिम्ब पाहून ती दचकली.—त्या  
प्रतिबिम्बानें सोळा वर्षांपूर्वीं त्या खोलीत घडलेल्या प्रसंगाचा चित्रपट

तिच्या डोळ्यांपुढे उभा केला आणि तिला वाटले, सोळा वर्षापूर्वी या डाकबंगल्यांत जेव्हां रतिलालवरोवर आपण प्रथम आलो होतों, त्या दिवशीं या आरशांत पडलेले आपले प्रतिबिम्ब आज आपण पुन्हा पहात आहोत.

सोळा वर्षापूर्वीची ती अलृट, अश्राप कांचन आणि आजची ही मानी, अबोल गतधवा ! कौमार्यपासून वैधव्यापर्यंतची मधलीं तीं सोळा वर्षे, जणुं यौगिक सामर्थ्यानं, एकामागून एक विरुन गेलीं आणि सोळा वर्षापूर्वी याच आरशासमोर उभ्या असलेल्या त्या अव्याज-मुग्ध कुमारिकेचे प्रतिबिम्ब आपण आज पहात आहोत, असा भास कांचनला झाला.

तीच ही खोली, तेच हे हिवाळ्याच्या प्रारंभीचे दिवस आणि तोच हा आरसा.—आपण फिरुन परत आल्यावर केस नीटिनेटके करित होतों आणि रतिलाल अचानक आपल्या मागें येऊन उभा राहिला—

“ तुमचं कांहीं तरी जीवनरहस्य या खोलीशीं संलग्न झालेलं आहे—” हे त्या तरुणाचे शद्व ! त्या शद्वांत अशी काय जाढू, असें काय मांत्रिक सामर्थ्य होतें कीं, ज्याच्या प्रभावानें त्या जीवनरहस्याचा संपूर्ण चित्रपट तिच्या डोळ्यांपुढे उभा रहावा ?

पण स्वतःचे प्रतिबिंब दृष्टीला पडतांच तो चित्रपट तिच्या डोळ्यांपुढे उभा राहिला खरा—

तें स्वतःचे प्रतिबिंब, त्या प्रतिबिंबांतून एकाएकीं आविर्भूत झालेला आपल्या जीवनरहस्याचा तो चित्रपट तिला पाहवेना. म्हणून ती आरशा-समोरून बाजूला झाली आणि खिडक्यापाशीं येऊन उभी राहिली.

रामसागराच्या लाटावर लोक्लून येणाऱ्या वान्याच्या गार झुळका तिच्या अंगाला बिलगल्या; बंगल्याच्या कडेने त्या खिडकीच्या खाली लावलेल्या निशिगंधाच्या सुवासाचा द्रवळ त्या झुळकांबरोबर आंत येऊन तिच्या भोवती पसरला आणि जो चित्रपट पाहण्याची इच्छा नसल्यामुळे ती आरशासमोरुन बाजूला झाली होती, तो चित्रपट पुन्हा तिच्या ढोक्यांपुढे उभा राहिला—

होय. तींच हीं निशिगंधाचीं फुले. आपण फिरुन परत येत असतां त्यांचा झुवकाच्या झुवका रतिलालने आपल्या वेणीत अलगत खोवून दिला होता. आपण आरशासमोर उमें राहिल्यावर आपल्या तें लक्षांत आले आणि किती आनंद झाला आपल्या मनाला ! तींच हीं निशिगंधाचीं फुले—

आणि तो पलिकडला रामसागर ?—

मधांशी त्या तरुणाला आपण सांगितले कीं, या खोलीतून गमसागराचा जो रम्य देखावा दिसतो, त्यामुळे ही खोली इतकी प्रिय आहे आपल्याला. तें कांहीं खोटें नव्हतें. सोळा वर्षांपूर्वीं अशाच एका सायंकाळीं आपण रतिलालबरोबर रामसागरावर आलों, मनसोक्त हिंडलों आणि नंतर याच खिडकीं शेजारीं शेजारीं उमें राहून इथून दिसणारें त्याच्या जललहरींचे नृत्य पाहिले—

तो आरसा, तीं निशिगंधाचीं फुले आणि तो रामसागर—

छे, हे सगळेच आरसे आहेत. आणि या सगळ्या आरशांत सोळा वर्षांपूर्वीं घडलेल्या त्या प्रसंगांतील निरनिराळ्या मधुक्षणांची—आणि कटु क्षणांची सुद्धां—स्मृतिबिम्बे पटलेलीं आहेत—

त्या एका आरशाकडे पाठ फिरवून काय उपयोग? त्या आरशांतलें स्वतःचें प्रतिबिम्ब पाह्यचें मी नाकारलें, तरी या रामसागरांतलें स्मृतिबिम्ब—तें ढोळे मिटले, तरीहि नाचत राहील माझ्या मनःचक्षूंपुढें—

हे ढोळे मिटतां येतील. पण ते ढोळे ?

त्या तरुणाच्या शब्दांनी डिंवचून जाग्या केलेल्या स्मृति—त्या स्मृतीचीं पिशाचें त्या जीवनरहस्याचा चित्रपट जणुं हड्डानें नाचवीत आहेत आपल्या ढोळ्यांपुढें—

तिची आणि रतिलालची पहिल्यांदा भेट झाली, तो प्रसंग तिच्या ढोळ्यांपुढें उभा राहिला.

ती त्या वेळीं कॉन्व्हेंटमध्यें शिकत होती.

कॉन्व्हेंटमधील आपल्या एका पारशी वर्गभगिनीच्या घरीं तिनें ग्रथम रतिलालला पाहिला. त्याचा आणि त्या मुलीच्या थोरल्या बहिणीचा फार स्नेह होता. त्या मुलीच्या तोंडून तिनें असें ऐकलें होतें कीं, सेंट झेवियर्स कॉलेजमध्यें तिची थोरली बहीण आणि रतिलाल हीं दोघें एका वर्षात होती; व तेव्हांपासून त्यांचा जो स्नेह जमला, तो पुढें सारखा वाढतच गेला.

रतिलाल त्या वेळीं विधुर होता.

तो कॉलेजच्या पहिल्या वर्षात असतांनाच त्याची बालवधू वारली होती. कॉलेजांत गेल्यावर तो मुंबईतल्या कलाभिवृद्धि करण्यासाठी स्थापन झालेल्या निगनिराळ्यां संस्थांचा आश्रयदाता बनला; व त्यामुळे वृत्यसंर्गाताचा नाद असलेल्या नव्या नव्या तरुण मुलीशीं

त्याचा सारखा संबंध येऊ लागला. त्याच्या या शोकीनपणाचे शेठजींना प्रथम कांही वाटले नाहीं. पण, त्यांना न विचारतां मुंबईतल्या एका नवीन निघालेल्या सिनेमा कंपनीचा जेव्हां तो डायरेक्टर झाला, तेव्हां मात्र शेठजींनी एक दिवस त्याला आपल्या खोलींत बोलावून म्हटले—

“ तुझ्या ललित कलांच्या छंदाबद्दल आजवर तुला मी कधीं कांहीं बोलले नाहीं. पण, हा जो तुझा नवा नाद आहे, तो मात्र मडा मुळीचं मंजूर नाहीं, रतिलाल ! या नादापायीं लासों रुपयांचा चुराडा होईल—”

“ लासों रुपये कोणत्या नादापायीं उडत नाहींत, पिताजी ? त्याच्यासाठीं कांहीं सिनेमानटीच्याच नाढीं लागायला नको. आपण स्वतः दर चार दिवसांनीं मुंबईहून गोव्याला जाण्यासाठीं स्वतंत्र बोट ठरवली आहे हें काय माहित नाहीं आम्हांला ?—”

रतिलालने दिलेला तो टोमणा बड्या शेठजींना अगदीं मर्मीं लागला. त्यांची आवडती गायिका क्षयाची भावना झाल्याची शंका आल्यामुळे गोव्याला समुद्रकांठीं जाऊन राहिली होती. शेठजी आठवड्यांतून एकदां तिला भेटण्यासाठीं नेमाने गोव्याला जात असत; व तेहि स्वतःसाठीं स्वास ठरविलेल्या बोटींतून— १

त्यानंतर बापलेकांत पुन्हा कधीं त्या विषयावर बोलणे झाले नाहीं. रतिलालच्या बरोबर मधून मधून घरीं येणाऱ्या निरनिराक्षया जातीच्या मुली पाहिल्या, म्हणजे सनातनी शेठजींना केव्हां केव्हां अशी भीति वाटे कीं, आपला हा एकुलता एक मुलगा वाटेल त्या जातीच्या मुलीशीं लग्न करून शेवटीं घराण्याचे नांव तर बुडवणार नाहीं ना ? विशेषतः, मुंबईतील एका बड्या क्रोडोपति व्यापाऱ्याच्या मुलीशीं त्याचे लग्न जमण्याचा योग त्यांनी जुळवून आणला असतां त्याने

जेव्हां ती मुलगी करून घेण्याचें नाकारलें, तेव्हांपासून त्यांना त्याच्या भवितव्याविषयीं फार काळजी वाटूं लागली.

पण ते स्वतः त्याला सहसा बोलत नसत. त्याच्या आईकडून ते लग्नाचा प्रश्न वारंवार काढवीत. पण, बऱ्या शेठाणीच्या शब्दाला रतिलाल जरी एरवी फार मान देत असे, तरी या बाबतींत मात्र त्यानें आईचा आग्रह कधीं मनावर घेतला नाहीं.

आणि मग शेठाणी केव्हां केव्हां वैतागाने म्हणत असे, “तूं तरी कोणासारखा होशील, रति? दर वर्षी गोव्याहून नवी पोरगी आणायचा त्यांचा क्रम आतां पन्नाशीच्या घरांत आल्यावरहि थांबलेला नाहीं. इतकं चांगलं उदाहरण तुझ्या डोळ्यांपुढे असतांना तुला कशाला लऱ्या करावंसं वाटेल?—”

पण कलाभिन्न, सुशिक्षित तरुणीच्या साहचर्याचा नित्य नवा आनंद लुटण्याचा रतिलालचा क्रम अव्याहत चालूं होता. शेठजींचा एक्षुलता एक तरुण मुलगा म्हणूनच केवळ नव्हे, तर त्यांच्या कंपनीचा त्तरतीरीत मैनेजर म्हणूनहि त्याला मुंबईतील वरिष्ठ वर्गात चांगली प्रतिष्ठा लाभली होती; व त्यामुळे संपन्न, सुसंस्कृत वर्गाचे जे बुद्धिविलासाचे निरनिराळे चोचले नेहमीं चालूं असतात, त्यांत त्याला आदरपूर्वक स्थान दिलें जात असे. स्त्रीसौंदर्याची शिकार करावयाला निघालेल्या रतिलाल सारख्या लक्ष्मीपुत्राला असले कार्यक्रम म्हणजे एक पर्वणीच वाटे. आपल्या समानशील मित्रमैत्रिणींना घेऊन तो वर्षांतून दोनदां, कार्तिकी आणि फाल्गुनी पुनर्वेच्या सुमारास, या डाकबंगल्यावर बहुधा नियमानें येत असे; व जलक्रीडा, गिरिविहार आणि वनभोजन अशा तिहेरी कार्यक्रमांत त्यांचा मुक्काम मोळ्या मर्जेंत जावयाचा.

कांचनला जेव्हां त्यानें प्रथम आपल्या पारशी मैत्रिणीच्या घरी आहिली, तेव्हां त्याचें लक्ष तिच्या रूपापेक्षांहि तिच्या आंतल्या गांठीच्या किंचित मानी, किंचित सलज वृत्तीनें जास्त वेधून घेतले. शिकान्याला जसें झुकांड्या देऊन दमछाक करणारें अचपळ सावज इध्येनें नार्दीं लावतें, तशी त्या अबोल किशोरीच्या प्रथम दर्शनानें रतिलालची अवस्था झाली.

पण कांचन स्वतंत्र नवहती आणि सामान्यहि नवहती.

मुंबईच्या प्रमुख वकिलांत तिच्या वडलांची गणना होत असे; व पाश्चात्य संस्कृतीचा सगळा गणवेष त्यांच्या वैभवशाली संसारावर चढलेला होता. कांचनचे सुरवातीपासूनच कॉन्हेटमध्ये झालेले सगळे शिक्षण हा त्यांतलाच एक प्रकार होता. पण, तिचे वडील पाश्चात्य रहाणीचे भोक्ते असले, तरी मुलींना एका मर्यादिपलिकडे स्वातंत्र्य देण्यांत असलेले धोकेहि त्यांना माहित होते; व त्याहिपेक्षां कांचनची सुशिक्षित आई ही मुलीवर नजर ठेवण्याच्या बाबतींत जास्त सावध होती.

पण, रतिलाल त्या दोघांच्याहि सावधगिरिला पुरून उरला. त्याची श्रीमंती आणि मर्यादशील मिट्टास वागणूक या दोहोंचीहि छाप कांचनच्या मातापित्यांच्या मनावर पडली; व आपल्या बहिणीला घेऊन त्यांच्या घरीं जाण्याची पद्धत त्यानें ठेवल्यामुळे कौटुंबिक स्नेह आणि विश्वास हीं दोन्हीं आपोआपच उत्पन्न झालीं. दिवाळी-सारख्या मोठ्या सणाच्या वेळीं किंवा कांचनच्या वाढदिवशीं रतिलाल आणि त्याची बहीण यांच्याकडून एकादी सुंदर भेट कांचनला आली नाहीं, असे कधीं होत नसे.

त्यामुळे कांचन कॉलेजांत गेल्यावर रतिलालनें जेव्हां आपल्या इतर कांहीं मैत्रिणींबरोबर तिला स्वतःच्या गांवीं येण्याचें निमंत्रण दिले,

तेव्हां तिच्या आईबापांना तिला त्याच्याबरोबर पाठवावयाला कांहीहि शंका वाटली नाहीं.

त्यांचा कार्यक्रम फक्त चार दिवसांचा होता. पहिल्या दिवशी त्यानें आपल्या मित्रमैत्रींना स्वाणी पहाण्यासाठी नेले. त्या पहाण्याच्या वेळी चढूतार करित असतां कांचनला हात देतांना जी लगट त्यानें केली, ता तिला जाणवली. पण तिच्या मनांत कोणत्याहि प्रकारचे किलिष मात्र आले नाहीं. आपल्या बरोबरच्या इतर मैत्रींशीं ज्या मोकळेपणानें तो वागतो, त्याच मोकळेपणानें तो आज प्रथमच आपल्याशीं वागत आहे, एवढेंच फक्त तिच्या मनांत आले.

दुसऱ्या दिवशीं त्यानें टेकडीवरले गममंदिर पहाण्यासाठीं त्यांना नेले. मंदिर पाहून झाल्यावर इतर मंडळी तिथल्या तलावाच्या कांठीं गप्पा मारित बसली असतां, त्या टेकडीच्या पलिकडल्या बाजूच्या झाडीतून जीं मंदिरांचीं शिस्तरें वर ढोकावत होतीं, तीं बघून कांचननें त्याला म्हटले—

“ हीं कोणतीं मंदिरें आहेत आणखी ?—”

“ तीं जेन मदिरें आहेत. तुला पाहूचीं असतील, तर आपण चटकन् खालीं जाऊन बघून येऊं या—”

आणि ती एकटीच त्याच्याबरोबर डोंगराच्या उतारावर झाडीत असलेलीं तीं मंदिरें पाहण्यासाठीं गेली.

तीं मंदिरें आणि त्यांच्या भोंवतालचा रम्य देखावा बघत असतां रतिलालनें एकदम कांचनचा हात धरून तिला विचारले—

“ कांचन, तुला कसं काय आवडलून आमचं गांव ?—”

त्यानें एकाएकीं आपला हात धरला, हें कांहीं तिळा रुचलें नाहीं. पण, त्याचा तो प्रश्न आणि बोलण्याची पद्धत इतकी कांहीं प्रांजळ होती कीं, त्याच्या हातांतून आपला हात सोडवून घेण्याचा प्रयत्न न करतां ती म्हणाली—

“मला कल्पना नव्हती मुंबईहून निघतांना तुमचं गांव इतकं सुंदर असेल अशी—”

“पण याहिपेक्षां सुंदर असं एक स्थळ पाह्याचं राह्यलंय आपलं अजून—”

“कृठं आहे तें?—”

“इथून तीन चार मैलांवर. तुझी इच्छा असेल, तर आपण उद्यां संध्याकाळीं जाऊं तिथं—”

“इतकं सुंदर असेल, तर पाह्यलाच हवं नाहीं का तें? ”

“हो. एकदां बघितल्यावर विसर नाहीं पडणार तुला त्या स्थानाचा कधीं—”

नंतर तीं दोघें बोलत बोलत झाडींतील पाऊलवाटेने चढून वर आलीं.

तीं दोघें परत आलेली दृष्टीस पडतांच रतिलालच्या मैत्रिणींनी एकमेकांकडे जे साभिग्राय कटाक्ष फेकले, ते कांचनच्या लक्षांत आले नाहीत; व तेव्हांपासून त्याच्या पारशी मैत्रिणींचे जेंधुसफुसणे त्याच्याशीं सारखें सुरु झालें, त्याचाहि अर्थ तिच्या ध्यानांत आला नाहीं. उद्यां सायंकाळीं आपल्याला अत्यंत रमणीय अशा ठिकाणीं जावयाला मिळणार या कल्पनेच्या आनंदांत ती गर्के होती.

दुसऱ्या दिवशीं सकाळी रतिलाल आपल्या त्या पारशी मैत्रीणी-  
बरोबर एकटाच फिरावयाला म्हणून जो गेला, तो दुपारीं जेवणाच्या वेळीं  
पूरत आला. जेवण झाल्यावर ब्रिज सेळावयाला बसतांना त्यानें कांचनला  
हळूच म्हटले—

“ मग संध्याकाळीं जायचं ना आपण ?—”

“ हो. तुम्हाला कांहीं काम नाहीं ना दुसरं ?—”

“ नाहीं. फक्त तुला आठवण आहे कीं नाहीं हें बघण्यासाठी  
विचारलं—”

संध्याकाळीं च्हापान झाल्यावर बाकीची मंडळी टेनिस सेळा-  
वयाला चालली असतां रतिलालनें तिला म्हटले—

“ मला वाटतं निघावं आतां आपण—”

“ पण परत केव्हां यायचं ?—”

“ येऊं जेवायच्या वेळेपर्यंत—”

“ यांच्यापैकीं कोणाला नाहीं घेत बरोबर ?—”

“ नाहीं. त्यांनीं सगळ्यांनीं पाह्यलंय तें ठिकाण. मग निघूं या  
आतां आपण —”

तीं दोघें मोटारींत बसलीं आणि सूर्यास्ताच्या सुमारास त्या  
डाकबंगल्यावर आली.

त्यानें मोटारींतून उतरल्यावर प्रथम तिला रामसागरावर नेली  
आणि सायंप्रभेत चकाकणाऱ्या त्या सुंदर जलाशयासमोर उभी केली.

तो जलाशय अगदीं शांत होता. आकाशांतिल रंगीबेरंगी दगंच्या सांवल्या पढून त्याच्या पाण्यांत वेगवेगळ्या रंगांचे पड्हे उत्पन्न झाले होते. मधून मधून पाण्यांतून वर उसळी मारणारे मासे आणि त्यांना पकडण्यासाठीं पाण्यावर झेप घालणारे पक्षी यांच्या हालचालीमुळे जी काय खळबळ पाण्यांत होत होती, तेवढीच. एरवीं तें संथ पाणी संधिप्रकाशांत फिक्या निळ्या सॅटिनीसारखें चमकत होतें. क्षितिजावर चढलेले चंद्राचें निस्तेज बिम्ब, सूर्य अद्याप बुडालेला नसल्यामुळे, ढोळयांत भरत नव्हतें; व त्याची सुषमाहि जाणवू लागली नव्हती.

तें शांत, सुरम्य दृश्य पाहून कांचन मुग्ध झाली. संध्येच्या उदास शांततें जी अबोध उत्कंठा ओर्थबलेली असते, तिनें तिचें हृदय भरून आले आणि तिच्या ढोळयांत आसवें आलीं.

“ कांचन असं काय करतेस ? कुणाची आठवण झाली तुला इथं आल्यावर ?—”

गतिलालने हळूच तिचा हात आपल्या हातांत घेऊन विचारले.

तिनें ढोळे पुसले आणि हंसून म्हटले—

“ छे, कुणाची आठवण होणार ?—”

“ मग पाणी का आलं ढोळयांना तुझ्या ?—”

“ कुणाला ठाऊक. मलाहि तें कळलं नाहीं. मग तुम्हाला कसं सांगू ?—”

“ विचित्र मुलगी आहेस तू !—”

त्यानें तिच्या गालावर चापट मारून म्हटले.

गेल्या दोन दिवसांत त्या दोघांची सलगी सारखी वाढत चालली होती. पण ती गोष्ट कांचनच्या लक्षांत आली नाही.

संधिप्रकाश नाहीसा होऊन चंद्राच्या पीतगौर प्रभेचा झोत राममागराच्या पाण्यावर पडला, तरी त्यांना तेथून उठण्याची इच्छा होईना. पण मग हवेतला गरठा अंगाला झोंबू लागल्यामुळे तीं दोघें उठली आणि डाकबंगल्यांत परत आलीं.

ज्या खोलींत आज ती उतरली होती, त्याच खोलींत रतिलाल तिला त्या दिवशीं घेऊन आला.

तोच ह्वेसिंग टेबलाचा आरसा आणि वान्याच्या झुळकेबरोबर सुगंध उधळणारे तेच निशिगंधाचे अर्धवट उमललेले कळे—

“ आपण कॉफी घेऊ या कांचन थोडी—”

“ पण लगेच निघायचं बरं का ! तलावावरून उठेपर्यंत कळलं नाहीं रात्र किती होऊन गेली हें—”

“ पण फार उशीर नाहीं ज्ञालेला, कांचन. अजून सातसुद्धां नाहीं वाजले. आपण कॉफी घेऊन थोडेसे बगिचांत हिंडूं न मग निघूं—”

“ बरं—”

सलामनें कॉफी आणून टेबलावर ठेवली आणि रतिलालकडे एकवार पाहून तो मागल्या मार्गे अंधारांत नाहीसा झाला.

कांचननें तयार करून पुढे ठेवलेल्या कॉफीचा एक घोट रतिलालनें घेतला; व स्विशांतून सोन्याचें नक्षीकाम केलेली सुंदर डबी काढून सिगारेट पेटवली.

तो मुकाब्यानें सिगारेटचे झुरके आणि कॉफीचे घोट आलदून पालदून घेत होता; व कांचनहि स्तब्ध होती.

त्या जांगेतल्या एकान्त, नीरव शांततेनेच की काय कांचनचें मन भारावल्याखारसें झालें होतें. ती कांहीं बोलली नाहीं आणि तिच्या वृत्तींतला बदल न्याहाळण्यांत व्यग्र असल्यामुळे त्यालाहि कांहीं बोलण्याचें सुचलें नाहीं.

‘माचावर बसलेला शिकारी सावजाची हालचाल जशी एकाग्रतेने ठेहूळीत असतो, तसा तिच्या वृत्तींतला हर एक बदल तो बारकाईने पहात होता.’

कॉफीचा शेवटचा घोट संपूर्ण कप स्थार्ली ठेवतांना ती म्हणाली—

“आतां बगीचांत फिरायचं ना थोडा वेळ ?—”

“हो—”

तो लगेच उठला आणि तीं दोघें बंगल्याच्या मागल्या बाजूला आली.

टेकडीच्या मागल्या बाजूचे ते मैदान, चंद्र आतां बराच वर आलेला असल्यामुळे, धुरकट चांदण्यानें भरून गेलें होतें; व हवेतला गारठा झपाव्यानें वाढत होता.

तीं दोर्धेंहि मुकाच्यानें हल्लुहळू चालत होतीं.

जणुं हवेंतल्या त्या कुंद धूसरतेने त्यांच्या मनोवृत्तीहि कुंद करून सोडल्या होत्या.

बगीचांतल्या त्या एकान्त सहलींत तो एक शब्दहि बोलला नाहीं, त्यांने तिला एकदांहि स्पर्श केला नाहीं.

कांहीं वेळानें ती म्हणाली—

“ परत जाऊं या आपण आतां—”

“ टीक आहे—”

तो म्हणाला आणि तीं दोर्धें खोलींत परत यावयाला निघालीं.

आंत आल्यावर तो सिंटकीजवळ गेला आणि तिला म्हणाला—

“ कांचन, आतां पहा रामसागर इथून कसा दिसतोय तो—”

त्यावगेबर ती उत्सुकतेने त्याच्याजवळ येऊन उभी राहिली.

मधांशीं दिसलेला पाण्याचा नीलिमा आतां अजिवात लुप्त झाला होता. चंद्रचिम्बांतून सहस्रधारांनी स्ववणारें सगळे तेजच जणुं प्रवाही होऊन समोर हेलावत होतें; व शरदाची सगळी परिणत, प्रसन्न शांति त्या गंभीर वातावरणांत भरली होती.

पहातां पहातां कांचनच्या ढोळयांतून टिपें पडूं लागलीं.

“ कांचन, हें काय पुन्हा वेड्यासारखं ?—”

त्यानें तिला जवळ घेऊन म्हटले.

त्याबरोबर तिनें चटकन् डोळे पुसले आणि ती म्हणाली—

“ निघूं या आपण आतां—

“ कां बरं ? तुला आवडलं नाहीं का हें ठिकाण ?—”

“ आवडलं. पण कससंच होतंय मला इथं आल्यापासून. म्हणून म्हणतें निघूं या आतां—”

आणि ती आपले केस नटिनेटके करण्यासाठी आरशासमोर उभी राहिली.

तोंच आपल्या वेणींतला निशिगंधाचा पांढरा शुभ्र गुच्छ तिच्या दृष्टीस पडला.

तिनें तो वेणींतून काढला आणि त्याचा वास घेत हर्षभरानें म्हटले—

“ रतिलाल, किती सुंदर आहेत फुलं हीं !—”

“ हो. इथं सगळंच कांहीं सुंदर आहे, कांचन. असला सोळा पाकळ्यांचा निशिगंध सहसा मिळत नाहीं पाईला कुठं—”

तिनें त्या गुच्छाचा पुन्हा एकदां वास घेतला आणि आरशाकडे तोंड करून तो वेणीत खोंवला.

तोंच रतिलालने तिला मागून झटकन् हातानें घडू लपेटली; व तिला कसली जाणीव होण्यापूर्वीच त्याचे ओंठ तिच्या जिवणीच्या कढेला भिडले.

आगाई कूर्स

ती सुन झाली—

पण कांहीं क्षणच.

त्याच्या घडू कवेतून तिने आपल्याला सोडवून घेतले आणि संतापाने थरथरा कोपत ती त्याला म्हणाली—

“ एवढ्याचसाठी तुझी मला इथं आणलंत कां, रतिलाल ? ”—

“ मी आणलं नाही. तू आलीस, कांचन ! — ”

त्याने अगदीं शांतपणाने हंसत हंसत तिला झटले.

“ हो, मी आले. पण तुझी आणलंत म्हणूनच आले ना ?

मला कल्पना नव्हती तुझी अशा प्रकारचे इसम असाल अशी—”

“ मी वाईट काय केले, कांचन ? तुझा राग कमी झाल्यावर तुझं तुलाच कळून येईल की, असल्या सुंदर ठिकाणी इतक्या सुंदर रात्रीं आन्यावर जी गोष्ट करण अगदीं स्वाभाविक आहे, तीच आपण केली—”

“ रतिलाल ? — ”

तिच्या तोंडून संतापाने शब्द फुटेना.

पट्टे मध्यगत्रीपर्यंत घडलेला सगळा प्रकार, त्या प्रसंगाचा प्रत्येक क्षण न क्षण तिच्या ढोळयापुढे उभा राहिला आणि त्यातून घळघळा अश्रु वाहू लागले.

त्या दिवशीं रात्रीं त्या सोलींत जो प्रकार घडला, तो आपणा दोघांशिवाय दुसऱ्या कुणालाहि माहित नाहीं. खानसामा आणि चौकी-

दार हे दांधे जरी बंगल्याच्या आवारांत रहात असले, तरी त्यांच्या सोल्या बंगल्यापासून किती तरी दूर आहेत.

दुसऱ्या दिवशीं सकाळीं चहाच्या वेळीं जेव्हां आपण रतिलालच्या मित्रमेत्रिणीच्या दृष्टीस पडलों, तेव्हां त्यांनी एकमेकांकडे पाहून केलेले स्मित लक्षांत येतांच गतिलाल अगदीं गंभीरपणानें त्यांना इंग्रजीत म्हणाला—

“मी आपल्याला एक आनंदाची न महत्वाची गोष्ट सांगतो. काळ रात्रीं कांचननं माझ्या लग्नाच्या विनंतीला उदार मनानं रुकार दिला—”

त्याच्या त्या बोलण्यामुळे तीं संहतुक स्मितं क्षणार्धात जिरलीं आणि कोणत्याहि प्रकारची वाच्यता न होता मार्गशीर्षात रतिलालशीं आपले थाटानें लग झाले.

आपल्या जीवनांतले कोणालाहि माहित नसलेले हे रहस्य!— त्याच्यावर नेमके या तरुणानें कसे बोट ठेवले? आपल्या हुद्याची निर्गोठ उकलण्याचा प्रयत्न त्याला कसा साधला? —

तिला गहून गहून आश्र्वय वाटत होतं त्याच्या त्या बोलण्याचे.

आणि आश्र्वयावरोवर भीतीहि. मात्र त्या भीतीचे तिला कारणहि कळेना, उलगडाहि होईना.

म्हणून तिने ठरवून टाकले की, कांहीं झाले, तरी रात्रीं कांहीं आज इथें रहावयाचे नाहीं.

मनाचा अशा रीतीने निधीर केल्यावर तिने तोंड स्वच्छ धुतले आणि दुपारच्या जेवणाला अद्याप चांगला तास दीड तास अवकाश असल्यामुळे आपल्या बँगमधलीं पुस्तके बाहेर काढलीं.

तिने दोन तीन इंग्रजी पुस्तके घाईघाईने उघडून चाळली. पण कोणत्याच पुस्तकांत तिचे मन रमेना. म्हणून ती उठली आणि बगीचाच्या मागल्या बाजूला आर्ली.

ऊन आतां चांगलेच कडकले होतें; व हवेंतला गारठाहि करपत चालला होता.

त्या उन्हांतून हिंडणेहि तिला बरें वाटेना.

आणि तिच्या मनांत आले, त्या तरुणाला एक द्रिलगिरीची चिठी लिहून ठेवावी आणि आतांच मोटारीत बसून परत आपल्या बंगल्यावर जावे—

झणून ती बंगल्याकडे जावयाला परत फिरणार, तोंच ती आतां परिचित झालेली इंग्रजी गाणयाची शीळ तिच्या कानांवर पडली आणि लगेच असा प्रश्नाहि विचारलेला ऐकूं आला—

“ तुझीहि फिरायला गेला होतात का? — ”

“ नाहीं. स्वोरीत करमेना झणून हिंडत होतें सहज बगीचांत— ”

“ जेवायला थोडा वेळ आहे अजून नाहीं का? — ”

आपल्या रुंद मनगटावरल्या घड्याळाकडे पहात त्यानें स्वतःशीच बोलावें त्याप्रमाणे म्हटले; व नंतर तो उद्गारला—

“ वेळ असेल, तर स्नान करतां येईल मला पुन्हा. चल जिम, स्वार्लीं तलावावर जाऊ या — ”

त्याचा तो उद्गार कळल्यामुळेच कीं काय जिमनें एक उडी मारून पुढे धाँवावयाला सुरवात केली.

ती स्तब्ध उभी होती.

तिच्या कानावर पटणारी त्याची शीळ आपल्या हृदयाला कंपित करित आहे, असें तिला वाटले.

आणि तिला स्वतःचा मनस्वी राग आला.

तो तरुण अनायासे आपल्याला भेटला असतां आपण दिलगिरी व्यक्त करून आपला ताबडतोब निघण्याचा विचार त्याला का सांगितला नाहीं ?

त्या रागाच्या भरांत ती खोलींत आली. आपल्या हातांतली मनिबँग न छत्री तिनें टेबलावर टाकली आणि ब्लॉक्जला अडकवलेले पेन काढून तिनें लिहावयाला प्रारंभ केला —

तोंच चौकीदार आंत येऊन ह्याणाला —

“ साहेब विचारतात, जेवणाचा इंतजाम कुठं करायचा ? आपल्या खोलींत की त्यांच्या ? आपल्या हुकमाप्रमाणे तयारी करायला सांगितली आहे त्यांनी — ”

“ जेवणाची वेळ झाली इतक्यांत ? — ”

“ थोडी देर आहे अजून. ते सालीं स्नानाला गेले आहेत. ते परत येईपर्यंत आझी तयारी ठेवतों सगळी. मग कुठं करायचा इंतजाम ? — ”

आपल्यासमोर अद्बीनें उभ्या असलेल्या त्या बुद्ध्याकडे तिनें न्याहाळून पाहिले.

पण त्याची मान स्वालीं लवलेली होती.

तिनें पेनला टोपण लावले आणि किंचित् कठोर आवाजांत म्हटले—

“ ठाकूर, मी आज जेवण झाल्याबरोबर परत जाणार आहे, हें माहित आहे ना तुला ? — ”

“ हो. शोफरनं मधाशींच सांगितलं— ”

तो ह्याणाला आणि क्षणेक थांबून त्यानें पुन्हा विचारलं—

“ मग जेवणाचा इंतजाम कुठं करायचा, बाईंजी ? — ”

“ तं तुला समजत नाहीं का, ठाकूर ? ते तुझे साहेब एक नवीन असतील. पण तूं तर इतके दिवस पहातो आहेस ना मला ? तुला एवढी साधी गोष्ट समजत नाहीं ? — ”

“ कसूर माफ करा, बाईंजी ! सांहेब मला ह्याणाले, माझ्याच कम-ज्यांत जेवणाचा इंतजाम कर ह्याणून. पण मी त्यांना सांगितलं कीं, आपण कधीं दुसऱ्याच्या कमज्यांत जेवत नाहीं — ”

“ असं सांगितलंस तूं त्यांना ? न. मग ते काय ह्याणाले ? — ”

“ ते मला ह्याणाले, “ मी मधाशीं जेवणाची गोष्ट काढली, ह्याणून माझ्या कमज्यांत इंतजाम करण योग्य होईल असं वाटतं मला. पण बाईंच्या मर्जीविरुद्ध कांहीहि करायची इच्छा नाही माझी. तूं विचारून पहा एकदां त्यांना; न. त्यांच्या हुक्माप्रमाणे व्यवस्था कर.” ह्याणून मी विचारायला आलों आपल्याला. मग आपल्याच कमज्यांत करतो इंतजाम — ”

“ हो— ”

चौकीदार मागल्या मागें निघून गेला आणि कांचन खोर्लीत जाऊन कपडे बदलण्याच्या तयारीला लागली.

## ६

कांचन कपडे बदलून बाहेर आली, त्या वेळीं धनंजय व्हरांड्यांत उभा राहून कमानीवर पसरलेल्या चित्रांगाच्या वेलाला आलेल्या पांढऱ्या तांबऱ्या फुलांच्या घोसांशी खेळत होता.

“ तुमचा जिम कुठं आहे ? — ”

तिनें त्याला हंसून विचारले.

“ तो चौकीदाराच्या मागोमाग चौकशी करायला गेलाय जेवण अजून का आलं नाहीं याची — ”

त्याने उजव्या कानशिलावर झुकलेली केसांची बट मागें सारून हंसत हंसत हाठले.

स्नानानंतर आलेल्या घामाच्या थेंबांची बारीक ओळ, त्याच्या उंच कपाळावर जे आऊऱ्यांचे तीन कंगोरे उठले होते, त्यांदा सांकळली होती,

वाकाळयाभोर लिंगध केसातून जी भांगाची शुभ्र रेषा डाव्या बाजूला गेली होती, तिच्यावरहि घर्मबिंदु चकाकत होते. नाजूक रेशमी फुलें काढलेला मलमलीचा सदरा त्यानें या वेळीं धातला होता.

ती हिरव्या किनारीचें जें उमरेढी पांढरें पातळ नेसली होती, तें तिच्या प्रसन्न वृत्तीला खुलून दिसत होतें.

“ सरंच, अजून जेवणाची तयारी कशी केली नाहीं ठाकूरनं ? ”

“ मला वाटतं त्याच्या अंदाजापेक्षां लवकर स्नान आटपलं माझं — ”

आणि नंतर एकदम त्यानें तिच्या नजरेला नजर मिडवून विचारलें—

“ तुम्ही नेहमीं एकव्याच राहता का या बंगल्यावर ? ”

“ हो. का वरं ? — ”

“ विशेष कांहीं नाहीं. कंटाळा कसा येत नाहीं तुम्हाला इथं एकव्यानें रहाण्याचा ? — ”

“ या ठिकाणाची रम्यता हीच मुळीं एक सोबत वाटते मला— ”

“ तुमचं उत्तर मार्मिक आहे. पण समाधान नाहीं झालं त्यानं माझं — ”

“ समाधान हें ज्याच्या त्याच्या वृत्तीवर न अनुभवावर अवलंबून असतं नव्हे का ? — ”

“ मग तुझांला मी एक प्रश्न विचारला, तर राग मानतां कामा  
नये तुझी — ”

“ कोणता प्रश्न ? — ”

“ तुमची वृत्ति इतकी चमत्कारिक न एकलकोंडी बनायला  
कोणता अनुभव आला तुझांला ? — ”

तो हा प्रश्न विचारीत आहे, तोंच चौकीदार न त्याच्या पाठैपाठ  
खानसामा हे तार्टे घेऊन आले; व खोलींतल्या टेबलावर त्यांनी पात्रांची  
मांडामांडु केली.

त्यांच्यापुढे उळ्या मारित आलेला जिम मात्र आंत न जातां  
व्हरांड्यांत धनंजयभोवती घुटमळत राहिला.

तीं दोघें खुर्चीवर बसलीं आणि मेजावरील नॅपकिन मांडीवर पस-  
रून जेवावयाला सुरवात करणार तोंच धनंजयने आश्वर्याने विचारले—

“ हें काय ? तुमच्या न माझ्या ताटांतले पदार्थ निराळे दिसतात  
अगदीं — ”

“ हो. मी शाकाहारी आहे — ”

“ मग मीहि तोच आहार घेतला असता आजच्या दिवस — ”

“ पण तसं करण्याची कांहीं गरज नव्हती — ”

“ तुझी कधींच आहार घेत नाहीं का हा ? — ”

“ नाहीं. दहा वर्षापूर्वी तो जो मी एकदां सोडला तो सोडला— ”

“ कांहीं विशेष कारणामुळे सोडला ? — ”

त्यानें चटकन् विचारले.

पण तो प्रश्न ऐकतांच तिच्या त्या टपोऱ्या, शांत डोळ्यांत जी मनोवेदनेची चमक उठली, ती त्याच्या लक्षांत आली आणि तो उद्गारला —

“ मी जो जो प्रश्न मधापासून तुम्हाला विचारतों, तो तो तुमच्या मनस्तापाला काण होतो असं द्रिसतंय — ”

“ असंच केवळ नाही. पण इतक्या थोड्या ओळखानंतर ज्या घिराईनं न सलगीनं तुझी मला मधांपासून कांहीं ना कांहीं विचारतां आहांत, तिचं मात्र नवल वाटतं मला — ”

“ त्यांत नवल वाटण्यासारखं कांहीं नाहीं. माझ्याप्रमाणे तुमचं जर मुशाफरी जीवन असतं, तर तुमच्याहि ठिकाणी ही पहिल्याच भेटीत घिराई न सलगी करण्याची वृत्ति आली असती. त्या वृत्तीमुळंच तर आमचं हें चिरप्रवासी जीवन सुखकर करून घेतां येतं आद्याला — ”

“ पण असले प्रश्न विचारणाग माणृस भेटला नव्हता मला पूर्वी कधीं — ”

“ आणि तोहि असल्या एकान्त ठिकाणी — ”

तिचे वाक्य पूर्ण करण्यासाठी झाणून त्यानें उच्चारलेल्या त्या शब्दांचा तिच्यावर विलक्षण परिणाम झाला आणि तिची मुद्रा एकदम लाल होऊन गेली —

त्याला वाटले, ती आतां जेवण टाकून ताटावरून उठते की काय ? —

पण लगेच तिनें हसून हाटले —

“ हो — ”

पण त्या हास्याची कृत्रिमता त्याच्या ध्यानांत आर्ला आणि त्यानेविचारले —

“ माझा सहवास तुझाला तापदायक तर होत नाहीं ? — ”

“ अजून तरी नाहीं. शिवाय मी जेवल्याबरोबर लगेच पग्न जाणार असल्यामुळे सहवासाचा प्रश्नच मुळीं उढभवत नाहीं — ”

तिच्या तोंडचें तं अनपेक्षित वाक्य ऐकतांच तो चमकला आणि हातांतला चमचा खालीं ठेवून ह्याणाला —

“ तुमच्यावर माझा सहवास लादण्यांत मी चूक केली असं वाटत मला आतां. मधांशींच मी तुझांला जाऊ यायला हवं होतं. तुझाला राहण्याचा आग्रह करण्याचा कांहीं एक हक्क नव्हता मला — ”

ती मुकाख्यानें खालीं मान घालून ऐकत होती.

“ पण, तुझाला बघितल्याबरोबर, का कोण जाण, तुमच्याविषयीं माझ्या मनांत कुतूहल उत्पन्न झालं. वाटलं कीं, तुमच्या सहवासाचं भाग्य जर लाभलं, तर आजचा दिवस फार आनंदांत जाईल आपला; न आयुष्यभर हृदयांत अभिमानानं जतन करून ठेवावी अशी एक अनुभूति, एक स्मृति या रम्य टिकाणाहून आपण उद्यां घेऊन जाऊं — ”

ती स्तव्य होती. फक्त तिच्या डोळ्यांतून आसवांचे दोन मोठे थेंब ताटांत पडले.

तिनें ताट बाजूला सारले आणि मेजाच्या कोपऱ्याला ठेवलेल्या हातरुमालानें ढोक्यांच्या कडा टिपून ती ह्याणाली —

“ धनंजय, माझा आतां जाण्याचा विचार मी सोडून दिल्यानं समाधान होईल का तुमचं ? — ”

“ हा केवळ माझ्या समाधानाचा प्रश्न आहे का ? तुम्ही इथं राह्यालांत न आपण नुसतं औपचारिक बोलून दिवस काढला, तर काय आनंद आहे त्यांत मला ? — ”

“ अगदीं पहिल्या भेटींत मी तुमच्याशीं अनौपचारिक व्हावं अशी का अपेक्षा करतां तुम्ही ? — ”

“ माझी अपेक्षा अगदीं साधी न सरळ आहे. तुम्ही सगळे उपचार सोडून देऊन जर माझ्याशीं वागलांत, तर आपला दोघांचाहि हा मुक्काम फार आनंदांत जाईल — ”

आणि बाजूला उभ्या असलेल्या चौकीदाराकडे वळून तो ह्याणाला —

“ हें ताट घेऊन जा न दुसरं ताट आण बाईसाठीं — ”

“ नको. माझी वासना नाहीं मुळींच अन्नावर — ”

ती थोड्या काकुळतीनें ह्याणाली.

“ मला वाटतं, तुम्ही इथं राह्यल्यानं तुमचा मनस्ताप वाढेल मात्र. त्यापेक्षां तुम्ही आतां गेलांत, तर वरं होईल — ”

“ आणि मी राह्याचं उरवलं तर ? — ”

“ तुम्हाला मोकळेपणानं वागाचं लागेल माझ्याशीं — ”

त्यानें हंसून हळटले.

त्याच्या त्या अव्याज उत्तरानें तिलाहि हंसू आले.

“ पण मी जेवतोंय न तुम्ही नुसत्या बोलतां आहांत. तुम्ही कांहीं तरी खालूं पाहिजे माझ्याबरोबर — ”

आणि, तो चौकीदाराला कांहीं सांगणार, तोंच ती हळणाली—

“ तुम्ही खूप फिरून आलांत न पोहलांतहि. त्यामुळं तुम्हाला भूक लागली आहे सपाऱ्ठन. पण मी नुसती खोलींत वसून होतें. त्यामुळं मला भूक नाहीं मुर्दींच. तुमचा आग्रहच आहे, तर या ताटांतलंच मी खाईन आणखी थोडसं — ”

अशा रीतीनें जेवणाला पुन्हा सुरवात झाली.

“ तुम्ही शाकाहार का सोडलांत हें सांगितलं नाहींत मला? तुमची कांहीं हरकत नसेल सांगायला, तर मला इच्छा आहे फार ऐकायची—”

“ तशी हरकत कांहींच नाहीं. मी शाकाहार सोडला, तो गुरुपदेश घेतल्यामुळं — ”

तिनें हंसत हंसत हळटले.

“ गुरुपदेश ? आणि तो केव्हां न कशाला घेतलात तुम्ही ? — ”

“ गुरुपदेश घेतल्याला दहा वर्ष होतील आतां -- ”

“ इतका संसाराचा कंटाळा कशामुळं आला तुम्हांला ऐन तारुण्यांत ? — ”

“ मला आज हंसू येतंय त्या प्रकाराचं. पण ती एक कंटाळवाणी न् दुःखदायक गमकहाणी आहे, धनंजय — ”

“ तुझाला जर ती सांगतांना दुःख होणार नसेल, तर मला ती ऐकण्याची उत्कंठा आहे फार — ”

“ आपण असं करू. तुझी जेवण उरकून घ्या. आपण मग दिवाणखान्यांत वसू न् मी सांगतें तुझांला ती हकीकत — ”

“ माझं जेवण झालं — ”

तो एकदम सुर्चीवरून उठून म्हणाला.

“ किती उतावले आहांत तुझी, धनंजय ? — ”

तिने त्याची ती आतुरता पाहून हंसून झाटले.

तो हात धुऊन दिवाणखान्यांत आला, त्या वेळी चौकीदाराने टेबलावर मुरादबादी तबकांत व्यवस्थित जुळवून ठेवलेले विडे त्याच्या दृष्टीस पडले.

त्यांतला एक विडा तोंडांत कोंवून त्यानें कोचावर लेटत कांचनला झाटले —

“ तुझीं सांगतां ना आपली गमकहाणी आतां ? — ”

“ हो. पण ती रामकहाणी तुझांला नीट समजण्यासाठी प्रथम लग्नाची हकीकत सांगितली पाहिजे मला आपल्या — ”

बोलतां बोलतां एकदम तिचा चेहरा लाल झाला आणि ती आंवंदा गिळून म्हणाली —

“ सकाळी चहा घेताना तुझी मला ह्याणालांत, तुमचं काहीं तरा  
जीवनरहस्य या खोलीशीं संलग्न झालेलं आहे — ”

“ हो — ”

“ तो तुमचा तर्क बरोबर आहे अगदीं — ”

आणि नंतर तिने आपल्या लग्नापूर्वी पलिकडल्या खोलीत घडलेस्या  
आपल्या आणि गतिलालच्या प्रथम मीलनाचा प्रसंग त्याला सांगितल्या.

**मानुषी ! गत्तृप्ति !**  
तो स्तव्य होता. ती मधून मधून बोलत हाती आणि मधून  
मधून अश्रु गाळीत होती.

लग्नाची हकीकत सांगून झाल्यावर ती थांबली.

तो मुकाळ्याने सिगारेट पीत होता.

तोंच शोफर आंत येऊन अद्वीने ह्याणाला —

“ गाढी बोहर आणून उभी केली आहे — ”

त्याचा आवाज कानांवर पटतांच धनंजयच्या पायांशीं पसरलेला  
जिम डोळे किलकिले करून निजल्या जागीच गुरगुरला.

जणु त्यांच्या संभाषणात आलेला तो व्यत्यय त्याला सहन झाला  
नाहीं.

त्या दोघांनी क्षणमात्र एकमेकांकडे व्यक्तिले आणि नंतर ती  
शोफरला ह्याणाली —

“ तुझं जवण झालं ? — ”

“ हो — ”

“ मग असं कर. तू गाढी घेऊन बंगल्यावर जा. माझा कांहीं आतां निघायचा विचार नाही. मला वाटलंच तर मी चौकीदाराला पाठवीन बंगल्यावर. पण मुलांचा खोळंबा व्हायला नको उगाच गाढी नसल्यामुळे — ”

“ मग लगेच निघतों मी — ”

“ ठीक — ”

शोफरनें त्या दोघांकडे एकवार नजर फेकली आणि तो मुकाट्यानें बाहेर पडला.

“ तुमचे आभार मानतों मी मनापासून — ”

त्यानें सिगारेटचें थोटूक रक्षापात्रांत टाकतांना झाटले.

ती कांहीं बोलली नाहीं.

पण तिची अस्वस्थता त्याच्या लक्षांत आली आणि तो ह्याणाला—

“ मला वाटतं, तुझी विश्रांति ध्या आतां थोडी. मग संध्याकाळीं चहा घेतल्यावर हिंडायला जाऊ आपण — ”

“ बरं आहे — ”

“ चल जिम — ”

जिमनें उठून हात पाय ताणले आणि कान झटकून तो त्याच्या मागेमाग निघाला.

कांचन लगेच उठून आपल्या खोलीत आली आणि बिछान्यावर पडली.

पण तिच्या मनाची अस्वस्थता सारखी वाढत होती.

आपला जाण्याचा बेत अशा रीतीने दुसऱ्यांदा रद्द करण्यांत आपण चांगले केले की वाईट केले, हे तिळा समजेना; व त्याहीपेक्षां लग्नाची हकीकित त्याला सांगितल्यानंतर जो पुढला प्रकार त्याला सांगा-वयाचे तिने कबूल केले होते, त्याची आठवणहि तिच्या मनाला चैन पडूं दर्दीना.

ती उठली, सुरईतले थंड पाणी तिने ढोक्यांना लावले आणि ती पुन्हा बिछान्यावर पडली.

पण, तिचे मन इतके कांहीं बेचैन झाले होते की, तिळा बिछान्यावर निजावेसं वाटेना किंवा बोहेरहि उठून यावेसं वाटेना.

जुन्या दुःखद आठवणीनीं बेसुमार चाळवलेले तिचे मन त्या आठवणीच्या आवर्तातून बोहेर पडावयाला तयार नव्हते जणुं कांहीं —

आपल्या वैवाहिक जीवनाची हकीकित त्याला सांगतांना नवरा आणि सासरा यांच्याविषयीं कोणत्याहि प्रकारचा डुरुद्धार तिने काढला नाहीं. पण, त्याच्यापाशीं ज्या संयमाने ती बोलली होती, तो संयम आतां टिकला नाहीं. संतापाने तिचे भान नाहीसें झाले आणि जलाशय स्ववळतांच त्याच्या तळाशीं असलेले हिंस जलचर जसे उसळून वर यावे, तशा गेल्या सोळा सतरा वर्षातल्या नाना प्रकारच्या चीड आणणाऱ्या घटना तिच्या ढोक्यांपुढे उभ्या राहिल्या.

आणि, तिच्या मनांत आलें, ज्या वैवाहिक जीवनाचा उगम जबरदस्तींतून झाला, तें जीवन दिवसेंदिवस जास्त जास्त जहरी होत जावे, यांत नवल काय? गतिलाल वारल्याला आतां आठ वर्षे होऊन गेली होतीं. पण, आपल्या जीवनांत मुरलेल्या त्या जहराची तीव्रता आणि दाहकता मात्र अद्याप कांहीं कमी झालेली नाहीं—

आपला नवरा आणि सासरा हे कांहीं तसे दुष्ट नव्हत. दुनिया त्याना सभ्य आणि उदार म्हणूनच ओळखते. पण, विषयलंपटतेमुळे सभ्य माणसेंहि कशीं दुष्ट बनतात आणि स्वतःबोवर दुसऱ्याच्याहि जीवनांत विष कालवून त्याचा कसा नाश करतात, याचा तिचे वैवाहिक जीवन हा एक नमुना होता.

नवऱ्याच्या मूल्यूनंतर तरी या दुष्ट परिस्थितीच्या भोवऱ्यांतून आपण बाहेर पडूं, अशी आशा तिला वाटली होती. इतकेंच नव्हे, तर स्वतःच्या वांश्याची मिळकत वेगळी करून घेण्याचा जो अद्वाहास तिनें केला, तो या उद्देशानें कीं, सासऱ्याशीं कोणत्याहि प्रकारचा संबंध घेण्याचा प्रसंग यापुढे आपल्यावर येऊ नये आणि आपले उर्वरित जीवन तरी आपल्याला स्वतंत्रपणानं घालवितां यावं—

पण तिची ती आशाहि सफल झाली नाहीं.

माणसाचे जीवन हे त्याचें स्वतःचें एकद्याचें नसते, इतर अनेकांच्या जीवनाचा प्रभाव आणि परिणाम त्याच्या जीवनावर सतत होत असतो, त्याचें वैयक्तिक जीवन हा एकंद्र मानवी जीवनशृंखलें-तला केवळ एक दुवा आहे, हे तिच्या दिवसेंदिवस आधिकाधिक अनुभवाला येत गेलें. आणि त्यामुळे तिच्या मनांत केव्हां केव्हां असा भयंकर विचार येऊन जाई कीं, ज्या वैवाहिक बंधनाच्या

काचांतून नवन्याच्या मरणानें आपण मुक्त झालों नाहीं, त्यांतून कायमचे मुक्त होण्याचा आतां फक्त एकच मार्ग आहे आणि तो म्हणजे आपला स्वतःचा मृत्यु—

आणि तसें तिला वाटावें असाच खरोखर्ग तिचा गेल्या पंधरा सोळा वर्षांचा अनुभव होता.

रतिलालशीं तजा रीतीनें तिचें लग्न झाल्यानंतर कांहीं दिवस तो तिच्यावर इतका कांडी आसक होता की, त्याचा तो सहवास म्हणजे तिला निवृत्त जुळूम वाणे. बटे शेठजी आणि विशेषतः शेठाणी यांना ही शिकली सवरलेली गृन जरी पसंत नक्कर्ता, तरी मुलगा आणि सून यांचे तं प्रेम पाहून त्यांना हर्ष होई. कारण तीं दोवें नातवाचें तोंड पहावयाला आतुर आलेली होतीं.

## उसकृत्तेवार

पण, रतिलालचा प्रणय आणि शृंगार हीं दोन्हा इतकीं शारीरिक, इतकीं उद्घाम स्वरूपाचीं होतीं की, कांचनच्या प्रीतिविषयीच्या सगळ्या नाजूक भावनांचा त्यांच्या आवेगानें चकळाचूर होऊन गंला.

पंतु शेठाणीला मात्र वर्षांच्या आंत नातवाचें दर्शन घडले.

पण, जयंताना जन्म हा कांचनच्या वेवाहिक जीवनाचा अंत, त्या शृंगाराच्या उधाणाचा शेवटला क्षण ठरला. त्यानंतर पांच वर्षांत तिला आणखी तीन मुळे झालीं. पण, रतिलालची तिच्या विषयीची आसक्ति जी तेहांपासून कमी आली, ता मात्र कायमचीच. त्याच्या नव्या मैत्रिणी किंवा सलगांतिल्या गायिका आतां पूर्वोप्रमाणे मधून मधून घरी येऊ लागल्या. कांचनला स्वतःच्या इच्छेविरुद्ध त्यांच्याशी आतिथ्यबुद्धीनें वागावें लागें; व तो

फारच प्याळेला असला, म्हणजे त्या मैत्रीचं आणि गायनाभिरुचीचं सरं स्वरूपहि केव्हां केव्हां तिच्या नजरेला येई.

त्यामुळे रतिलालविषयी जो उबग त्याच्या पहिल्या एकांत भेटीच्या प्रसंगी तिच्या मनांत उत्पन्न झाला होता, तो सारखा वाढतच गेला. इतका कीं, घरीं येणाऱ्या त्याच्या मैत्रिणीच्या चाक्यांकडे ती ज्या विरक्ततेने दुर्लक्ष करी, तिचा बड्या शेठाणीला मनस्वी गग येई आणि ती तिला वारंवार म्हणे—

“तूं जर रतीला या वेळीं आवरला नाहींस, तर तो पुन्हा कधीं लागायचा नाहीं तुझ्या हातीं — ”

पण कांचनने सासूच्या त्या गगाकडे आणि वेतागाकडे हि दुर्लक्ष केले. रतिलालच्या जीवनाशी आपला जणुं कांहीं संबंध नाहीं, अशाच भावनेने ती वांग; व त्याची एखादे वेळीं तिच्या सहवासांत रहावयाची लहर लागली, म्हणजे ती भोगाची बिगार कांचन उदास मनाने सहन करीत असे.

सासूच्या आणि आपल्या वेवाहिक जीवनाची ती परवड पाहून तिच्या मनांत येई, घड लागल्यावर केळ जशी कापून टाकतात, तशी संतति झाल्यावर स्त्रीला का नाहीं कापून टाकीत? म्हणजे पुढीले तें अपमानित, निष्कर्त जिणे तरी तिच्या कपाळचं टळेल—

नव्याचा तो स्वैराचार पाहून जरी तिचे मन आंतल्या आंत जळे, तरी तो आपला मनस्ताप एका शब्दानेहि तिनें कधीं व्यक्त केला नाहीं.

पण, तिने प्रेमस्वरूप स्वामींचा उपदेश घेतल्यावर जेव्हा शतिलालने एकदां तिच्या स्वामीजीवरील भक्तीचा कुचाळीने उल्लेख केला, तेव्हां मात्र ती गगाने उद्गारली—

“तुम्ही स्वतः जसे आहांत, तशींच इतर माणसं दिसतात तुम्हांला. तुम्ही कुणावरोवर कुठं जातां याची चुक्रून ती चौकशी करतें का मी कधीं? मग तेच स्वातंत्र्य तुम्ही मला का देऊ नये?—”

“तू भलत्याच स्वातंत्र्याची अंपेक्षा करतस, कांचन! किती झालं, तरी स्त्री ती स्त्री आणि पुरुष तो पुरुष—”

“हा तुमचा नियम इतर सामान्य स्त्रियांना लागू असेल. मला नाहीं—”

“तू स्वतःला असामान्य समजण्याजोंगं काय आहे तुझ्यांत एवढे?—”

“ते तुम्हाच स्वतःच्या मनाला विचारून पहा. तुम्ही इतक्या स्त्रियांचा अनुभव घेतलेला आहे आजवर की, मी त्यांच्यापेक्षां निराळी आहे कीं नाहीं हे तुमचं स्वतःचं मनच सांगू शकेल तुम्हाला चांगल्या गीतीनं—”

“जिला आपल्या असामान्यत्वाची इतकी. घर्मंड” आहे, तिनं लग्नाच्या पाशांत जखडून व्यायला नको होतं स्वतःला—”

“मी लग्न का न कोणत्या परिस्थितींत केलं, हे माहित आहे तुम्हाला चांगलं. शिवाय मी खरेखरीच लग्नाच्या पाशांत

जसद्देली आहे असं वाटतं का तुम्हाला ? तुम्हांला कधीं आठवतंय कां मी तुमची वाट पाहिल्याचं, चौकशी केल्याचं किंवा तुमच्यापासून कांहीं अपेक्षिल्याचं ?—”

तिच्या त्या प्रश्नानें तो चिढला आणि उद्गरला—

“ कांचन, तुझं मन तरवारीच्या पात्यासारखं आहे. जो त्याला नाजूक समजून हाताळायला जाईल, त्याला रक्कवंबाळ बहावं लागेल—”  
“ भूरेष्ठृष्णु। एषांतरं परस्परं तुम्हांचा वासंज्ञा

“ माझं मन मळून तसं होतं असं वाटत नाहीं मला. त्याला इतकी तीक्ष्ण धार यायला तुम्ही स्वतःच कारण आहात खोगवरी—”

प्रेमस्वरूप स्वामींचं त्या वेळीं मुंबईला फार माहात्म्य माजेले होतें. स्वामींचा रुबाब, वक्तृत्व, मनोग्राहन, अंतज्ञान आणि नजरानजर होतांच समाधि लावण्याची कला या गुणांमुळे त्यांनी सुशिक्षितांवरहि आपली छाप उत्तम ब्रविली होती. ते स्वतःला प्रेममार्गी म्हणजे परमात्मा प्रेमस्वरूप आणि जगत प्रेममय आहे या तत्वाचे प्रवर्तक म्हणवीत. आपन्या या तत्वाचं विवरण करण्यासाठी त्यांनी संस्कृतांत एक उपनिषद लिहून ते इंग्रजी भाष्यासह प्रसिद्ध केले होते. ते अमेरिकेहून दिग्विजय करून परत आले, त्या वेळीं प्रेमलीला आणि प्रेममर्या या दोन गोरकाय शिष्या त्यांच्या बरोबर असल्यामुळे, लोकांना ते दुसरे विवेकानंदच वाटले; व मुंबईच्या संपन्न वर्गातील रिकामटंकड्या चोचलेसोर स्त्रीपुरुषांना त्यांची प्रवचने, अंतरंग मंडळांतील (Inner Circle) संभाषणे, पूर्व जन्माची ओळख वर्गे गोटी हा एक नवा बुद्धिविलासाचा विषय होऊन बसला.

पण, स्वार्मीजींवर कांचन लुऱ्य झाली, ती मात्र केवळ त्यांच्या आकर्षक व्यक्तित्वामुळे नव्हे; तर पहिल्याच भेटीत संमोहित करून तिची मनोव्यथा ज्या सहृदयतेने त्यांनी तिच्या तोऱ्यून वदवली आणि नंतर तिला ज्या प्रेमाने दिलासा दिला, त्यामुळे तिची त्यांच्यावर भक्ति जटली. ते तिला वारंवार म्हणावयाचे, “माझ्या या दोन आवडत्या शिष्यांपेक्षांहि तुझा पूर्व जन्मीचा अधिकार मोठा आहे; व माझ्ये जीवितकार्य तुझ्या हातून पूर्ण होणार, असा ईश्वरी संकेत दिसतो. पण, तू स्वतः मात्र आपल्या अधिकाराचे ज्ञान करून घेण्यासाठी कडक तपस्या केला पाहिजेस—”

त्या तपस्येसाठींच कांचनने मांसाहार सोडला.

स्वार्मीजी तिला आपल्यासमोर बसवून समाधिस्थितीचा जो अनुभव देत, त्यामुळे तिच्या मनावरील भार हलका होऊन, तिला एक प्रकारची प्रसन्नता वाढे. प्रथम प्रथम ही समाधि केव्हां पंधरा मीनिटें, तर केव्हां अर्धा तास टिकत असे; व त्या वेळीं त्यांच्या युरोपियन शिष्यांपैकी कोणीतरी एक तिथें हजर असावयाची.

पण एक दिवस स्वार्मीजी तिला म्हणाल, “ कांचन, तू आतां सर्व मर्यादा सोडून समाधीची पुढली अवस्था गाठली पाहिजेस—”

“ सर्व मर्यादा सोडायच्या म्हणजे काय करायचं, महाराज ?—”

“ पहिली मर्यादा कालाची. आतांपर्यंत जास्तीत जास्त अर्धा तासपर्यंत तू समाधिस्थितीत रहात आली आहेस. पण यापुढे तू वेळेचं बंधन झुगाऱ्यून यायला हवंस. एरवीं तुला परमात्म्याच्या प्रेम-स्वरूपाचा साक्षात्कार होणार नाहीं. आणि अशी समाधि एकान्तांतच लावली पाहिजे—”

“ एकांतांत ? म्हणजे आपल्या मदतीशिवाय समाधि लावण्याचा प्रयत्न करायचा मी ?—”

“ वेडे, मी हजर असल्यानं एकांताला बाघ येत नाहीं. गुरु आणि शिष्य हे अभिन्न आणि एकरूप आहेत अध्यात्मिक दृष्टीनं. शिवाय समाधिस्थितींतहि मीच तुझ्या आत्म्याला सर्व कोशांतून बाहेर काढून कैवल्याचा मार्ग दाखविणार—”

स्वामीजी हंसून म्हणाले.

पण तो दीर्घकालिक एकान्त समाधीची कल्पना कांचनला कशीशीच वाटली. म्हणून ती स्वामीजींना कांहीं म्हणणार, तोंच ते बोलले—

“ अशा प्रकारची दीर्घ काल समाधि लावण्याचा अभ्यास केल्याशिवाय तुला आपल्या पूर्व जन्माचं ज्ञान होणार नाहीं, कांचन—”

“ पव जन्माच्या ज्ञानाचा आणि समाधीचा काय संबंध, महाराज ?—”

“ पूर्वज्ञान आण अंतर्ज्ञान हीं दोन्हीं समाधीनंच प्राप्त हातात, कांचन. समाधिस्थितीत दीर्घ काल राहिल्यावर आपल्या आत्म्यावरतीं या जन्मीच्या संस्कारांचीं, कर्मांचीं, स्मृतींची वर्गे जीं आवरणे चढलेलीं असतात, तीं सगळीं एकामागून एक गळून पडतात आणि अशा रीतीनें शुद्ध, निर्विकल्प झालेला केवलात्मा हा दिव्य सुपर्णप्रमाणे मग भूत आणि भविष्य यांत स्वेच्छेने संचार करूं शकते—”

पूर्वजन्मज्ञानाची ही कल्पना कांचनला मोहक वाटली; व तिनें एकान्त समाधिस्थितीचा अनुभव घेण्याचें ठगविलें.

प्रेमस्वरूप स्वामींची समाधीची पद्धत अगदीं साधी असे. ज्या व्यक्तींचा समाधी लावावयाची, त्या व्यक्तीला ते पद्ग्रासन घालून आपल्यासमोर वसवीत; व आपल्या प्रसर तेजाळ दृष्टीत त्या शिष्याला किंवा शिष्यिणीला आपली दृष्टि मिसळावयला सांगत. गुरुशिष्यांचें अशा गीतीने तारकामीलन झाल्यावर कांहीं मिनिटांतच त्या व्यक्तीचे दोळे मिटत आणि तिचे देहभान नष्ट होत असे. त्या अवस्थेत म्वार्मीजी त्या व्यक्तीशीं जे चोलत, आणि तिला जे कांहीं करावयाला सांगत, त्याचे कांहींहि स्मरण तिला त्या अवस्थेतून बाहेर आल्यावर उरत नसे. फक्त आपल्या आनंद गात्रांना आणि त्रस्त मनाला एक प्रकारची विश्रांति आणि शांति मिळाली, एवढे मात्र मागाहन त्या व्यक्तीला बाटे.

कांचनन्या एकांत ममार्थीचा काळ पर्हल्या दिवशीं स्वामींजींनी फक्त पांच मिनिटांनी वाढविला. अशा गीतीने सात दिवस क्रमाक्रमाने समाधिकाल वाढवीत गेल्यावर आठव्या दिवशीं साय-काळीं जेव्हां ती तासाभगाने देहमिश्रतावर आल्या, तेव्हां तिला असे वाटले की, म्वार्मीजी ज्या विधिपु चंडनाचा उटी आपल्या अंगाला लावतात, त्याचा उटाम गेव आपल्या भाऊरीं डगवळला आहे, आपल्या शरीरगाला आणि कपड्यांना गेत आहे. त्यामुळे ती अस्वस्थ झाली आणि इमन्या दिवशीं मकाळीं म्वार्मीजींना म्हणाली—

“या समाधिमुळे पूर्व जन्माचं ज्ञान होईल, असं म्हणालां होतांत आपण. पण आतां आठ दिवस होऊन गेले, तरी समाधि

उतरल्यावर मला कोणत्याच प्रकारचं विशेष ज्ञान झाल्यासारखं वाटत नाहीं — ”

“ किती उतावळी आहेस तू, कांचन ! इतक्या सहजासहजी का कुठं आत्म्याभोवतालर्चा आवरण गळून पडत असतात ? ही समाधि म्हणजे अनुष्ठान आहे एक. तें पूर्ण झाल्यावर तुला ज्ञान होईल पूर्व जन्माचं—”

“ म्हणजे किती दिवस लागतील आणसी ?

“ आपण प्रतिपदेला सुरवात केली आहे. पूर्णिमेच्या भध्यरात्री सर्व देहभान गळून जाऊन आत्मा केवल स्वरूपाला पोंचल्यावर तुझ्या दृढयांत पूर्व स्थिरतच्या ज्ञानाचा उदय होईल हळुहळू—”

“ पूर्णिमेचा आणि या समाधीचा संबंध काय ?—”

“ चंद्र हा मनाचा स्वामी आहे. शिवाय स्वादिह हा चंद्राच्या प्रभुत्वासाळीं आहे. म्हणून पूर्णिमेच्या उत्तर रात्रीं पूर्व जन्माचं प्रथम ज्ञान होईल तुला—”

“ म्हणजे त्या दिवशीं सायंकाळी मी जी समाधि लावायची, ती उत्तर गत्रीं उत्तरेल म्हणतां ?—”

“ हो. पण त्या वेळीं ज्या आनंदाची प्रतीति तुला होईल, तो केवळ स्वसंवेद्य आहे, कांचन ! पुष्पावांचून सुगंध, प्रकाशावाचून तेज आणि नादावांचून संगीत यांच्या दिव्य ऊर्मीवर आत्मा हेलावत राहील तुझा ! त्या आनंदाची अनुभूति एकदां

वेतन्यावर तुला हा जन्म आणि या जन्मांतील लौकिकादि ईषुणा तुच्छ वाटतील न त्या आनंदाशिवाय दुसऱ्यां कांहींहि सेव्य वाटणार नाहीं—”

“मी समाधिस्थितीत असतांना आपण माझ्याशीं कांहीं बोलता का!—”

“हो तुझ्या आत्म्यावरली सगळी आवरण गळून पढून तो निर्विकल्प, केवल व्हावा, म्हणून मो सूचक बोलतो मधून मधून त्याच्याशीं—”

“पण, मला तर त्यांतलं कांहीं आठवत नाहीं मागाहून—”

“कसं आठवेल? समाधिस्थितीतलं दोन आत्म्यांचं संभास्य आणि संमीलन आहे तें. हे ताद्रात्म्य प्रत्येक दिवशीं जस-जसं वाढत जाईल, तसतसा तुझा आत्मा मुक्त आणि केवल होईल—”

आपण समाधिस्थितीत असतांना स्वामीजी आपल्याशीं जें बोलतात, त्याची आठवण नंतर आपल्याला होऊं नये, ही गोष्ट कांचनला कशीशीच वाटली.

पण ती कांहीं बोलली नाहीं.

त्यानंतर एकादशीच्या दिवशीं सायंकाळीं स्वामीजींनी समाधि जरा उशीगानें लावली व ती उतगवयाला पूर्ण दोन तास लागले.

ती दीर्घकालीन समाधि उत्तरल्यावर कांचनला जर प्रथम कोणतो गोष्ट जाणवली असेल, तर ती ही कीं, स्वामीजी स्वतःच्या कपाळाला जो चंदनाचा ढाट लेप लावीत असत, त्याचा चुरा आपल्या केसांवर पडला आहे.

तो चग हाताला लागतांच तिच्या मनांत येऊ नये त्या शंका आल्यां. पण स्वामीजींशीं त्यासंबंधीं एका अवाक्षरानेहि न बोलतां ती मुकाब्यानें घरीं परत आली आणि तिनें निश्चय केला कीं, पुन्हा त्यांच्याकडे जावयाचें नाहीं.

पण तो निश्चय पाळणे सोपे नव्हते.

दिवसभर तिला विशेष कांहीं वाटले नाहीं. पण, जसजसा दिवस कलत गेला, तसतशी तिच्या मनाला विलक्षण ओढ लागली आणि शेवटीं ती रोजच्या वेळेवर स्वामीजींच्या दर्शनाला गेली.

पण समाधि लावण्याचा प्रसंग मात्र तिने कांहीं तरी निमित्त साधून टाळला.

स्वामीजींनी तिला कोणत्याहि प्रकारचा आग्रह केला नाहीं किंवा उत्सुकताहि दाखविली नाही. पण तिची ती सांकेतिक अवस्था मात्र ते जाळे लावून बसलेल्या फांसेपारध्याच्या जिज्ञासेने न्याहाळीत होते.

दोन दिवस अशा बेचैन स्थितीत काढल्यावर कांचनने टरवले कीं, मुंबईला जोगर्थत आपण रहात आहोत, तोपर्थत स्वामीजींचा

मोह कांहीं आपण तोङ्हू शकणार नाही. आणि ती मुलांना घेऊन गांवीं आली.

तरीहि तिच्या मनाला स्वस्थता लाभली नाहीं.

संध्याकाळ झाली म्हणजे तिचें मन कावरेबावर होई, कसली तरी विलक्षण ओढ मनाला लागे आणि कोणते तरी अदृश्य पाश आपल्याला ओढीत आहेत, असें तिला वाटू. ती रात्री अंथरुणाकर पडली, म्हणजे खोलीतल्या त्या अंधारांत स्वामीजीचे ते प्रसर, तेजाळ ढोळे तिला दिसत, त्या ढोळ्यांतून निघणाऱ्या किरणशलाका आपल्याला चहूंबाजूनी वेढीत आहेत असें तिला भासे—

तिनें दिवा ठेवून निजण्याचा प्रयत्न केला, म्हणजे ताटकळलेल्या ढोळ्यांवर जी मधूनच कांहीं वेळ सुस्तीची झांपड पडे, तीतिहि तिला स्वामीजीचे ते आपल्यावर रोखलेले तेजाळ ढोळे दिसत.

दिवसा तिचा वेळ कसा तरी जाई. पण संध्येच्या लांबच लांब सावल्या भौवतीं पसरू लागल्या, आणि त्या सावल्यांतून निघालेली निशेची निबिड काळोखी विश्वाला गिळू लागली, म्हणजे तिच्या जिवाचा थरकांप होत असे. धर्णातल्या दीपज्योति आणि आकाशांतल्या दिव्यज्योति म्हणजे तिला स्वामीजीचे ते जिकडे नजर टाकावी तिकडे दिसणारे तेजाळ ढोळे वाटत आणि त्या ढोळ्यांतून बाहेर पडणारे प्रसर किरण आपल्या आत्म्याला, खुणावीत, बोलावीत, खेचून बाहेर ओढीत आहेत, असा तिला भास होई—

अखेर तिला निद्रानाशाचा विकार जडला आणि आपल्याला वेढ लागतें की काय असें तिला वाटू लागलें.

पण आपली ही विलक्षण मनःस्थिति तिनें कोणाला बोलून दासविली नाहीं. इतकेच नव्हे, तर रतिलाल जेव्हां तिला एक दिवस म्हणाला—

“ कांचन, स्वामींचा नाद सुटलला दिसतोय तुझा अलिकडे ! ”

तेव्हां ती शांतपणे त्याला म्हणाली—

“ तुमची चूक आहे. तो नाद नव्हताच मुळीं. स्वामीं-कडून आपल्याला काहीं अध्यात्माची अनुभूति होईल असं मला वाटलं न म्हणून जात होतें मी त्यांच्याकडे—”

“ मग बिघडलं कुठं ?—”

“ बिघडलं नाहीं कांहींच. आपल्याला त्यांचा मार्ग परवडणार नाहीं असं मला वाटलं आणि मी सोडून दिलं त्यांच्याकडे जाण—”

“ पण, तुझ्या प्रकृतीवर फार परिणाम आलेला दिसतोय त्याचा—”

“ माझ्या प्रकृतीवर परिणाम होण्यासारख्या इतक्या गोष्टी घडताहेत आपल्या घरांत माझे लग्न झाल्या दिवसापासून कीं, मी इतके दिवस जिवंत कशी राहिले याचंच नवल वाटायला हव तुम्हाला खरोखरी—”

तिचें तें उत्तर ऐकून रतिलालला संताप आला. पण तो काहीं बोलला नाहीं.

त्या नंतर उन्हाळा सुरु होतांच ती जी मुलांना घेऊन काशमीरिला गेली, ती गतिलाल आजारी पडल्याची तार आल्यावर मुंबईला पगत आली.

त्याच्या मृत्यूने ती लग्बंधनांतून मुक्त झाली. पण गृह-बंधन मात्र अज्ञन तुटले नव्हते. पण तोंहि तुष्ट्याचा योग ती गांवीं असतांना एक दिवस अचानक आला.

गतिलाल वारल्यावर ती मुलांसह तेथं येऊन राहिली होती. मुंबई तिला आतां अगदीं नकोशी झाली होती. पण त्या वेळी दुसऱ्या एखाद्या रम्य ठिकाणीं जाऊन राहणे वरं दिसेले नसते. म्हणून ती मुलांना घेऊन गांवीं येऊन गाहिली.

नदीकांउच्या त्या माझ्या बंगल्यांत ती रहान असतांनाच थारले शेठजी कांहीं कामानिमित्त म्हणून तेथें आले. गतिलालच्या मृत्युपासून ती त्यांच्यासमोर कधीं जात नसे; व मुंबईप्रमाणे या बंगल्यांतहि तिची व्यवस्था अगदीं निराळी असल्यामुळे तिला इर्हेहि त्यांच्यासमोर जाण्याची गाज पडली नाहीं.

त्या दिवशीं रात्रीं ती नेहमीप्रमाणे बगीचांतून हिंदून परत आली आणि निजण्याच्या विचारांत होती. तोंच घोगऱ्या आवाजांत कोणी तरी आपल्याला हांक मारल्याचा तिला भास आला.

म्हणून तिने चयकन टेवलावग्ला ट्रॉर्च उचलला आणि दार उघडले.

तों शेठजी समोर उभे.

ती दागंतच उभी राहिली.

त्यांनी तिच्याकडे पाहून हास्य केले आणि घोगऱ्या आवाजांत ते म्हणाले—

“मला या वळीं इथं आलेला पाहून तुला नवल वाठलं असेल नाहीं? पण तुझ्या खोलीत इतक्या उशीरां दिवा दिसला म्हणून पाह्यला आलों मी मुद्दाम—”

त्यांची ती हंसण्याची तळा आणि तो घोगरा आवाज दोन्हीं तिळा आवडलीं नाहींत. पण तिने मर्यादेने त्यांना म्हटले—

“मी आतांच बर्गीचांतून फिरून परत आले न निजायच्या तयागित होतें—”

आपल्या लट्ठ, आंखूढ बोटांतील गोमेदाची अंगठी वरखाली कर्गित शेठजी म्हणाले—

“तुं एकटी कां राहतेस इथं? हे वय एकठ्यानं रहाण्याचं नाहीं. मला माहित आहे, रतिलालनं तुला कांहीं सुख दिलं नाहीं. माथेरानला आपला बंगला आहे. तिथं तुं रहा. मी येत जाईन दर शनिवारीं मुलांना पाह्यला—”

त्यांनी तिच्याकडे पाहून पुन्हा हास्य केले.

पण ती कांहींच बोलली नाहीं.

त्यामुळे उत्तेजन येऊनच कीं काय ते पुढे म्हणाले—

“मीहि आतां कंटाळलों आहे मुंबईला. पण माथेरानलो एकठ्यानं जाऊन राह्याचं जिवावर येतं—”

बोलतां बोलतां ते थोडे पुढे सरकले.

पण ती दारांतून हलली नाहीं.

तेव्हां त्यांनी हात पुढे केला..

त्याबरोबर ती संतापाने उद्गारली—

“मला कोण समजलांत तुझी ? पलिकडल्या बाजूला चौकीदार निजला आहे. जास्त गडबड कराल, तर त्याला हांक मारावी लागेल मला—”

तिचे ते शब्द कडकडतच त्यांच्या कानांवर आढळले—

आणि ते थोडे मार्गे हटून म्हणाले—

“चौकीदाराची भीति कोणाला दाखवतेस ? तो कांहीं बेइमान नाहीं आपल्या मालकाच्या अंगावर उलटायला. आणि त्याला काय माहित नाहीं का तु कशी आहेस तें ? नवरा जिवंत असतांना त्या स्वामीकडे रात्रीं दहा दहा वाजेपर्यंत जाऊन बसणारी तु !— अख्याय मुंबईत बोभाटा झाला झोता तुझ्या त्या गुरुभक्तीचा. त्या तुझ्या कर्मामुळंच तर हाय खाली रतिलालन—”

त्यांनी उच्चारलेले तें शेवटलें वाक्य कानांवर पडतांच तिचे सगळे भान नष्ट झालें आणि आपल्या हातांतली टॉर्च तिनें त्यांच्या अंगावर उगारली.

त्याबरोबर ते झटकन बाजूला झाले आणि अत्यंत तुच्छतेने हंसून तिला म्हणाले—

“मी पूर्ण ओळखून आहे तुला. तूं खूनसुद्धां करायल्ला चुकायची नाहींस माझा. रतीला फशीं पाढून त्याच्या इस्टेटीसाठीं तूं लग्न केलंस त्याच्याशीं. आतां मीच एक कांटा उरलोय तुझ्या मार्गीत. पण, लक्षांत ठव, तूं जोपर्यंत सरळ होणार नाहींस, तोपर्यंत सुखानं अन्न खाऊं देणार नाहीं मी तुला—”

आण ते अंधारांत नाहींसे झाले.

ती दार लाऊन आंत आली.

सासन्याच्या विषयलंपटतेचे अनेक प्रकार तिने ऐकले होते. तिची सासू रोज जेवतांना तिला आपल्या दुःखाचे पुराण ऐकवीत असे. पण, आज जो हा प्रकार घडला, त्याने तिला आपल्या भस्तकावर आकाश कोसळल्यासारखे न् पायाखालची घरणी दुमंगल्यासारखे वाटले—

आपली प्रत्यक्ष सून, आपल्या एकुलत्या एका मुलाची विधवा, आपल्या चार पोरेक्या नातवंडांची अभागी आई—! जिचा नवरा मेल्याला अद्याप पुरते चार महिनेहि झालेले नव्हते!— तिला अपरात्रीं एकटी गांठून तिच्याशीं हें वर्तन! माणसे विषयलंपट झालीं, म्हणून काय तीं इतकीं दुष्ट, इतकीं नीच होतात?

ती सारी रात्र तिने तळमळत, विचार करण्यांत घालवली.

आणि दोन महिन्यांच्या आंतच तिने स्वतःच्या बडलांच्या मदतीने आपली सगळी स्वतंत्र व्यवस्था करून घेतली.

पण, ती स्वतंत्र झाली, तरी तिच्या मागला शेठजींचा ससेमिरा कांहीं सुटला नाही. ती मुंबईला असली काय, गांवीं गेली काय किंवा अन्यत्र कुठे जाऊन राहिली काय, त्यांचीं माणसें सारखीं तिच्या पाळतीवर असावयाचीं आणि तिला सतावून सोडण्यासाठी ते स्वतः फोनचा दुरुपयोग करीत, तां वगळाच. तिला साधल्यास दुर्वर्तीनी उघवावें आणि मुळे आपल्या ताब्यांत घ्यावींत, म्हणून त्यांनीं कांहींहि करावयाचें शिळक ठेवले नाहीं.

त्या पद्धतशीर छलाला ती अगदीं कंटाळून गंली होती. पण, त्या छलाविरुद्ध कुठे शब्द काढण्याची सोय नव्हती आणि त्याला आढा घालण्याचाहि कांहीं उपाय नव्हता—इतका तो छल सूक्ष्म आणि अप्रत्यक्ष होता.

हे सगळे तिच्या मनात आले आणि तिला वाटले, आज-पर्यंत मुकाख्यानें भोगलेल्या त्या छलाचा पाढा काय आतां या नवरुया मुश्किलगपूटे वाचावयाचा? त्याचा आणि आपला काय संबंध? आणि ही घुणास्पद कथा त्याला सांगून तरी काय फायदा? नवरुयानें आणि सासऱ्यानें आपल्यावर केलेले किळस-वाणे आरोप, म्वतःच्या हृदयाच्या त्या साऱ्या वहात्या जखमा!—त्या या घडीभराच्या सहचरगला उघडूचा करून द्राखविण्यांत काय स्वारस्य आहे?

आपण लग्नाची हकीकत त्याला सांगितली, तीच मुळी चूक केली.

पण चूक तरी कशी म्हणावी? आजपर्यंत गेल्या सात आठ वर्षांच्या आपल्या सार्वजनिक आयुष्यांत कितीतरी स्त्रीपुरुष आपल्याला भेटले, त्यांच्याशीं आपला स्नेहसंबंधहि नाला आणि त्यांच्या-

पैकी कांहीबरांबर आपण अनेक दिवस एकत्रहि राहिलों आहोत-  
पण त्यांपैकी कोणालाहि आपली मनोव्यथा जाणवली नाहीं, आपल्या  
हृदयाची निर्गाठ दिसली सुन्दरी नाहीं.

आणि हा मुशाफर तरुण !— याने नेमका त्या निर्गाठीवर  
हात ठेवला. जग जिला सुखवैभवांत लोळणारी चैनी, चोचलेखोर  
विधदा समजत आले, त्या आपली मनोव्यथा या अनोळखी मुशाफरानें  
अचूक ओळखली. त्याच्यापाशी हृदय मोकळे करून जर गेलीं सोळा वर्षे  
भोगलेला हा दुर्वह जीवनभार हलका करावयाचा नाहीं, तर आतां बोला-  
वयाचे तरा कोणाशी ?

आजपर्यंत जुन्या गोष्टी आठवून तिने एकान्तांतसुन्दरी कधीं अश्रु  
गाळले नव्हते. मनाचे ते स्मृतिकपाट तिने जणुं कायमचे बंद करून  
टाकळे होतें. पूर्वजन्मीच्या संचिताचे परिणाम मनुष्य भोगीत असला,  
तरी त्याची आठवण किंवा जाणीव जशी त्याला अजिवात नसते,  
तशी अवस्था झाली होती जणुं या बाबतीत तिच्या मनाची.

पण, आज त्या आठवणीचं मनांत उठलेले काहूर तिला असहय  
झाले आणि तिच्या डोक्यांतून अश्रूच्या धारा वाहूं लागल्या.

## ६

तीं दोवें फिरावयाला निघालीं, त्या वेळीं सूर्य क्षितिजावर झापा-  
त्याने उतरत होता; व पूर्वेला चंद्राचे पूर्णप्राय विम्ब हल्लुहल्लू

वर चढत होतें. वाळून विरलेले पान उन्हांत वर धरले असतां जशी त्याची प्रत्येक रेषा न रेषा दिसावी, तसे त्या निष्प्रभ चंद्रबिंबावरले सगळे डाग स्पष्ट दिसत होते. मावळत्या शरत्सुर्याच्या अरुणप्रभेचे पराग हवेंत सर्वत्र उधळलेले असल्यामुळे आंब्याच्या आणि मोहाच्या दाट काळसर पर्णभागला सुद्धां निराळीच कांति आली होती.

त्या सोनेरी सुखोष्ण उन्हांत तिचा हिरवा पोषास फार सुंदर दिसत होता. जरीच्या काढ्या असलेली फिक्या हिरव्या रंगाची रंशमी साढी ती नेसली होती; व पायांत जे कलाबृत्तूचे काम केलेले हिरवे सँडल तिनें घातले होते, त्यांतून तिच्या लाल नाजूक टांचा हिरव्यागार द्वांतून वाहेर ढोकावणाऱ्या कमळाच्या आरक्त कळ्यासारख्या दिसत होत्या. शुभ्र सुवर्णाच्या (Platinum) तारेंत गुफलेली जेडची हिरवी कर्णकुंडले तिनें कानांत घातली होतीं. सिंगापूरला असलेल्या तिच्या एका डॉक्टर मित्रानें वाढ-दिवसाची भेट म्हणून तो चिनी कर्णकुंडलांचा जोड नुकताच तिला पाठविला होता.

त्यानें पांढऱ्या शुभ्र तुमानीवर अर्धबाह्यांची तंग जर्सी घातली होती; व हातांत जी चामड्याच्या मुटीची छोटी काठी घेतली होती, तिचा प्रयोग तो मधून मधून अंगाला झोँबणाऱ्या झाडांच्या फांद्यांवर करीत होता.

त्यांच्यापुढे उड्या मारीत चाललेला जिम खारीच्या मागून धांवत होता.

वातावरण अगदी शांत होतें. झाडांच्या दाट पानांतून विलक्षण कलकल करीत घरच्यांत शिरणदाच्या गडबडींत 'असलेले पक्षी किंवा

सोत्कंठ आवाज करीत आकाशांतून उडत जाणारी बगळयांची रांग यांच्याकडून होणारा त्या शांतेचा भंग, गाण्यांतील सर्जाच्या स्वरासारखा, मनाला उत्सुक करित होता.

“आपण सूर्य मावळेपर्यंत टेकडीवर हिंडू न मग तलावाच्या पायऱ्यांवर जाऊन बसू—”

“का? तुझाला इतका फिरायचा कंटाळा आहे का?—”

“फिरायचा कंटाळा आहे असे नाही. पण या उन्हानं तापलेल्या टेकडीवर फिरण्यापेक्षां चांदणं पडल्यावर गमसागगवर जाऊन बसणं जास्त मुखावह होईल—”

ती हम्रन म्हणाला.

पण तिच्या तोंडावर श्रांतिता स्पष्ट दिसत होती.

म्हणून त्याने म्हटले—

“ठीक आहे. थोडा वेळ फिरून मग तलावावर जाऊन बसू—”

दुपारी अर्ध्यावरच आणुन सांडलेली तिची जीवनकहाणी ऐकण्याची त्याला विलक्षण उत्कंठा होती. पण तिच्या ढोळ्यांच्या कोपऱ्यांना आलेला लालपणा आणि त्यांच्याभोवतीं पडलेलीं फुगीर काळीं वर्तुऱ्यांचे तिला झालेल्या मनस्तापाची साक्ष देत होतीं. त्यामुळे तिला काहींच विचारण्याचा हिझ्या त्याला होईना. पण रस्त्याने मुकाब्याने चालणेहि त्याला वरें वाटेना. म्हणून त्याने अखेर विचारले—

“तुमचीं मुलं बरोबर असतात का नेहमीं तुमच्या?—”

“ हो. जगांत तेवढाच एक विरंगुळा आहे मला. माझा थोरला मुलगा दूनच्या लष्करी विद्यालयांत न धाकटा नाशिकच्या लष्करी शाळेत असतो. मुळी मात्र माझ्या जवळ रहातात नेहमी—”

“ तुमच्या मागं संसाराचा व्याप आहे न निरनिराळ्या संस्थांतहि काम करतां तुह्मी. तरी विसर पटत नाही तुह्माला आपल्या परिस्थितीचा ?—”

“ तीं कामं म्हणजे करमणूक आहे निव्वळ एक. निरनिराळ्या संस्थांचे चालक माझ्याकडे येतात ते पैशाच्या लोभानं; न मलाहि रिकामटेकडा वेळ घालवायला साधन हवं म्हणून मी त्या संस्थांचा अध्यक्ष किंवा उपाध्यक्ष होतें. पण, त्या कार्यात इतकं कांहीं सामर्थ्यं नाहीं कीं, जें माझें मन व्यापून टाकून त्याला भोंवतालच्या परिस्थितीचा विसर पाढील. मला पुष्कळदां वाटतं कीं, आपल्या धर्मात जी पूर्वं संचिताची कल्पना आहे, ती बरोबर असो वा नसो, पण या आयुष्यांतलं संचित मात्र आपला जन्मभर पाठपुगवा करतं—”

“ तुमच्या गुरुंनीं तुह्माला हें ज्ञान दिलं का ?—”

“ घे ! हें ज्ञान व्यायला गुरु कशाला हवेत ? माझ्या मनालाच तें गेल्या सोळा वर्षांच्या अनुभवानं झालं आहे. पतीच्या मरणानंतर मी स्वतंत्र होईन, असं वाटलुं होतं मला. मी एकटी असतें, मुलाबाळांचा पाश माझ्यामागं नसता, तर कदाचित् मी सुटलें असतें विवाहामुळं उत्पन्न झालेल्या परिस्थितीच्या तावडींतून. पण मुलांसाठीं मला पैशाकडे पहावं लागलं आणि मुलं न पैसा यांच्यामुळं मी अडकून पडलें आहे या कोंडीत. मुलं हा वैवाहिक जीवनाचा वारसा. त्यामुळं वैधव्य

येऊनहि संसाराचा भोग सुटला नाही. पत्नी आणि माता या दोन्ही नात्यांच्या जबाबदारीचं ओङ्ग मरेपर्यंत वहावं लागणार आहे मला—”

“पण हें ओङ्गं संसारांत पडलेल्या प्रत्येकच स्त्रीला वहावं लागांत नाहीं कां? त्यावृद्धिल कुरकूर करून कसं चालेल?—”

“मी कुरकूर करित नाहीं. फक्त वस्तुस्थिति सांगतें. स्त्री आणि पुरुष यांच्यांत जर कांहीं फरक असेल, तर तो हा कीं, निसर्गानं जीवन-सातत्याचो सगळी जबाबदारी स्त्रीवर टाकली आहे. पुरुष संसारांत राहूनहि, स्वतंत्र असतो. पण संसारी स्त्रीला निसर्गानंच मुळीं स्वातंत्र्य नाकारलं आहे. सृष्टीच्या सातत्याचं आणि संसाराचं ओङ्गं वाहाण्यासाठींच जणु स्त्रीचा जन्म आहे—”

“तुम्ही फार कडवटपणानं बोलतां आहांत स्त्रीजन्माविषयीं —”

“कां बोलू नये! मीं जिवंत असतांना माझ्या पतींची चैन कधीं थांबली नाहीं. पण जगाच्या दृष्टीने मी आज स्वतंत्र आणि संपन्न असूनसुद्धां मला मात्र कोणत्याहि प्रकारचं स्वातंत्र्य घेतां येत नाहीं. आपल्या प्रत्येक कृत्याचा मुलांच्या जीवनावर काय परिणाम होईल हा विचार क्षणोक्षणीं मला अडवतो. खरोखरी पुरुष हा स्वतःसाठीं जगते. पण स्त्री ही मात्र पुढल्या पिढीसाठीं जगत असते—”

“मला वाटतं, तुम्ही स्वतःच्या कल्पनेन उगाच ओङ्गं फुगवलंय आपल्या जबाबदारीचं. तुमच्या परिस्थितीतल्या कितीतरी स्त्रिया मी चैनीत आयुष्य घालवतांना पाहिल्या आहेत—”

“सरं आहे तमचं म्हणणं. समाजांतील सुसंस्कृत समजल्या जाणाच्या संपन्न वर्गांव्या वरच्या श्रेणीत अशा सुखविलासी चंडोल

स्त्रिया फार दृष्टीला पडतात आलिकडे आणि मलाहि त्यांपैकीच एक समजतात पुष्कळ लोक! पण अशा भोगलोलुप स्त्रियांचं जीवन सरोस्वरीच सुखी असतं का? त्या जीवनांत चहाण्यासारखं कांही सरोस्वरीच असतं का? पापापुण्याच्या आणि नीतिअनीतीच्या जुन्या रुढ कल्पना जरी सोडून दिल्या, तरी आपल्या मुलाबाळांना, आपल्या भोवतालच्या माणसांना आपल्याविषयीं आदर वाटेल, असं तरी वर्तन असायला नको का आपलं? आपल्या भोवतालच्या माणसांनीं आपल्याविषयीं तुच्छतेन बोलावं, आपल्या मुलाबाळांना आपल्याविषयीं आदर वाढू नये, ही स्थिति कोणत्या स्वाभिमानी, कोणत्या सरोस्वरी सुसंस्कृत स्त्रीला रुचेल? माझ्या मुलांनीं साशंक नजरेन आणि तिरस्कारानं माझ्याकडे पहाण्यापेक्षां मरण पुरवेल मला तरी! — ”

“ तुमच्या या कल्पनांमुळं तुझी कोंडमारा करून घेतला आहे स्वतःचा — ”

“ ह्ये. पण सुखाच्या लालसेपेक्षां ज्यांना कर्तव्य आणि जबाबदारी यांचं महन्व जास्त वाटतं, त्यांच्या आयुष्याचा नेहमीच कोंडमारा होतो नाही तरी — ”

“ मग तुझी मनाला लावून का घेतां इतकं सगळं? — ”

“ त्याचं कारण आहे. मी इतक्या कांटेकोरपणानं वागूनहि मला सुखावं अन्न खाऊ देत नाहींत माझे पूर्वजन्मींचे दावेदार! — ”

तिने तें वाक्य इतक्या त्वेषानें उच्चारलें कीं, तो विषय पुढे चालविण्यांत स्वारस्य नाहीं असें त्याला वाटलें आणि त्यानें तिला विचारलें —

“तुझी मधांशी आपल्या गुरुंविषयीं सांगणार होतात मला — ”

“हो. आपण रामसागरावर जाऊ या आतां. तिथं गेल्यावर सांगतें भी पुढली हकीकत तुझांला — ”

आणि ती लगेच परत फिरली.

सूर्य आतां बुडाला होता. फक्त त्याच्या प्रभेने उजळलेल्या पश्चिम क्षितिजावर एका काळसर ढगाच्या आढून त्याच्या परावर्तित किरणांचे फवारे, कारंजाच्या धारांप्रमाणे, वर उसळले होते. शुद्धीवर यंत असलेल्या मूर्च्छिताच्या विवरण चेहत्यावर जसें रक्त सेळूळ लागावें, तशी त्या निस्तेज चंद्रबिम्बांत हलुहलू सुषमा भरत चालली होती; व त्या प्रमाणांत तं विम्ब आकुंचित होत चाललें होतें. वातावरणांतील प्रत्येक अणुरेणु, झाडांचे प्रत्येक पान न पान आणि ठिकिठिकाणी वाळून पिवऱ्ये पडत चाललें छोंगपठारावरील गवत त्या तेजोरसांत न्हाऊन प्रसन्न दिसत होतें.

पलिकडल्या मंदानांत जीं छोटीं छोटीं गांवं पाणवळ्याच्या आश्रयानें दोन तीन मेलांच्या अंतरावर वसलीं होतीं, त्या गावांतल्या झोंगपड्यांतून निघणाऱ्या धुराच्या लहान लहान सर्पकृति वेटाळ्यांचा तवंग खालच्या सखल हवेत पसरत होता. ठिकिठिकाणीं तळीं आणि पानमळे मात्र त्या सायंप्रकाशांत अद्यापहि चकाकत होते.

तीं दोघें झापाट्याने चालत रामसागराकडे आलीं आणि पाण्यालगत असलेल्या पायऱ्यावर बसलीं. इतका वेळ त्यांच्यापुढे धांवत, उड्या मारित चाळूलेल्या जिमला मात्र हा नवा कार्यक्रम आवडला

नाहीं. तो पाण्यांत बुडालेल्या पायरीवर जाऊन उभा राहिला आणि शेपटीचा गोंडा हलवीत आपल्या धन्याकडे पाहत त्यानें चमत्कारिक लाडका आवाज काढला.

त्याची अपेक्षा अशी होती की, तो सुणेचा आवाज ऐकतांच आपला धनी नंहमप्रिमाणे आपल्याला पाण्यांत उढी ट्राकावयाला सांगेल.

पण त्याच्या त्या चाळयांकडे धनेजयांवै मुळीं लक्ष्च गेले नाहीं. तो आपल्याच विचारांत व्यग्र होता.

आपल्या शेपटीचा गोंडा हलवीत जिम त्याच्याकडे उत्सुक-तेने पहात होता. शेवटीं तो कंटाळून थोडा वेळ गुरुगुरुला आणि उढी मारून झाडींत नाहींसा आला.

क्षितिजावरगळे तं किंचित अपुं चंद्रबिम्ब आतां तेजाने गर-गरून पिवळे पिवळे दिसत होते. त्याचा सोम्य प्रकाश तलावाच्या सपाठीवर पडला होता; व झोपेंत असलेल्या तान्हुल्याच्या छातीप्रमाणे तं चकाकणारे पाणी साखें खालींवर होत होते.

कांचन अगदी स्तव्य होती. तं दृश्य पहातां पहातां तिचे डोळे पाण्याने भरून आले.

तिच्या मनांत आले, सोळा वर्षांपूर्वी याच जागीं, याच वेळी आपले डोळे पाण्याने भरून आले होते. तेव्हां रतिलालने आपले हात धरून आपल्याला विचारले—

“ कांचन, असं काय करतेस ? कुणाची आठवण झाली तुला इथं आल्यावर ? — ”

त्या वेळीं कुणाचीहि आठवण आपल्याला झाली नव्हती.  
आपले ढोळे अगदीं अकारण भरून आले होते. पण आज,  
आज ? —

तोंच धनंजयने तिने गुढग्यांवर अंजली करून ठेवलेले हात  
एकदम धरले आणि तिला म्हटले —

“ तुझी निष्कारण कोंडमारा करून घेतलाय आपल्या मनाचा—”

त्याच्या त्या अनंपेक्षित स्पर्शानें ती दृचकली. पण तिने त्याच्या  
हातांतून आपले हात सोडवून घेतले नाहीन किंवा कोणत्याहि प्रकारची  
उत्सुकताहि तिच्या वृत्तींत उत्पन्न झाली नाही.

फक्त तिच्या डोळ्यांतून अश्रु ठिचकूळे लागले.

कांहीं वेळानें ती त्याला म्हणाली —

“ धनंजय, आज मी घरून चांगल्या मुहूर्तावर निघाले नाहीं  
असे वाटते मला ? — ”

“ कां बरं ? — ”

“ मी आजवर ज्या गोष्टी कुणाशीं कधीं बोललें नाहीं, त्या  
तुमच्याशीं बोलते आहे मी मधांपासून —

“ पण त्यांत वाईट काय आहे ? — ”

“ वाईट इतकंच आहे कीं, माझा स्वतःच्या मनावरला ताबा  
आज सुटलाय — ”

“ आपलं दुःख दुसऱ्याला सांगण म्हणजे स्वतःच्या मनावरला ताबा सुटणे आहे असे वाटतं का तुझ्याला ?—”

“ हो. आपलं दुःख दुसऱ्याला सांगून मन हलकं करावसं वाटणं हा मानसिक दुबळेपणाचाच प्रकार आहे एक—” *It is but malu*

“ छे ! कांहीं तरीच समजूत आहे तुमची ही. तुझीं माझ्याशीं या गोष्टी बोलल्यानं काय नुकसान होणार आहे तुमचं ?—”

“ तुझी व्यापारी असल्यामुळे व्यावहारिक नफा नुकसान पहातां, घनंजय ! पण मी आजच्या या प्रकाराचा विचार करतें, तो मागल्या पुढल्या सगळ्या गोष्टी लक्षांत घेऊन करतें आहे. मी आजपर्यंत अशा रीतीनं कुणाशीं वागलें नाहीं, कुणाच्या आहारीं कधीं गेलें नाहीं. म्हणून मला वाटतंय कीं, आज आपलं मन एकाएकीं दुवळं झालंय. रक्तदाब असद्य झाल्यामुळे जशी मेंटूची शीर अकस्मात् तुटून मनुष्य एकदम कोसळून खालीं पटावा, तशी झाली आहे आज माझ्या मनाची अवस्था—”

तो कांहीं बोलला नाहीं.

त्याच्या हातांत असलेले तिचे ते मृदुमांसल हात थरथरत होते.

कांहीं वेळानें आपले हात सोडवून घेऊन ती म्हणाली, “ मी मधांशीं अध्यावर सोडलेली हकीकत पुरी करतें आतां—”

आणि तिनें प्रेमस्वरूप स्वामींचा आपल्याला आलेला अनुभव, रतिलाल वारल्यावर सासऱ्यानें आपल्याशीं केलेला आतिप्रसंग, नंतर

आपण त्याच्याशी करून घेतलेली कायदेशीर फारकत वर्गे  
सगळ्या गोष्टी त्याला सांगितल्या.

तो मुकाब्यानें एकत होता.

ती त्वेषानें त्याला ती सगळी घृणास्पद कहाणी सांगत होती.

तें सगळें सांगून झाल्यावर एक उसासा ठाकून ती म्हणाली—

“ माझी हकीकत ऐकायची म्हणजे मानवी स्वभावांतली सगळी  
दुष्टता आणि नीचता यांचं प्रदर्शन पाहण्यासारखं होतं. समाजाच्या  
अगदीं वरच्या श्रेणींतली संभावित, सुसंस्कृत न उद्वार समजलीं जाणारी  
माणसं किती उलऱ्या काळजाचीं असतात, याचा मासला आहे तो एक.  
ती हकीकत सांगणारालाहि लाज ने दुःख आणि ऐकणारालाहि लाज ने  
दुःख. म्हणूनच मी तुम्हांला म्हणत होतें की, ही रामकहाणी सांगण्याचा  
आग्रह करूं नका तुम्ही मला. पण तुम्ही हड्डी न मनस्वी आहांत,  
धनंजय. तुम्ही असेहे सांगायला लावलंत सगळं कांही मला ”—

त्यानें पुन्हा तिचे हात आपल्या हातांत घेतल आणि तो  
झणाला —

“ मला असं वाटतं, तुम्ही फार चांगल्या आहांत. त्याचा  
हा सगळा दुष्परिणाम आहे. या जगांत फार चांगलं राहून निभत|  
नाहीं — ”

“ मग मी वाईट व्हावं झणतां यापुढं ? — ”

तिनें हंसून विचारलें आणि ती उठून उभी राहिली.

“ छे ! मुद्दाम वाईट हेण्याचीहि गरज नाही. फक्त तुम्ही आपल्यांतला फाजील चांगुलपणा तेवढा काढून टाका. तुम्ही हसून काळा. मी मनापासून बोलतो आहे अगदीं. जगानं कधीच कुणाच्या निर्भळ चांगुलपणाचं चीज केलेलं नाहीं आजवर — ”

त्याचा तो उद्गार ऐकतांच तिने त्याच्याकडे डोऱे विस्फारून पाहिले आणि त्याला विचारले —

“ धनंजय, तुम्ही ह्याणतां तं सरं आहे. पण, आपण जे चांगलं राह्याचं, तं स्वतःच्या समाधानासाठी कीं जगानं मलं ह्याणावं ह्याणून ? — ”

“ दोन्ही उद्देशांनीं. तुम्ही इतक्या चांगल्या आहांत, तरी जग तुमच्याकडे शंकेखोरपणानं पहातंच ना ? मग उपयोग काय तुमच्या चांगुलपणाचा ? — ”

३२५-३२६-३२८  
४१३-४१४-४१५

“ जगाला उपयोग नसेल, पण मला आहे. मी चांगली, आहे असं जोंपर्यंत मला स्वतःला वाटतंय, तोंपर्यंत निदान माझां मन तरी मला खाणार नाहीं. आणि तंच समाधान मी मुख्य समजतें. त्या समाधानांत जो निर्भयतेचा आनंद आहे त्याचं मोलूं ग्राणांची किंमत देऊन सुद्धां करतां येणार नाहीं, धनंजय ! — ”

३२८-३२९-३३०

ते शद्भ उच्चारतांना तिच्या टोळ्यांन एक॒इम उफाळलेली लळाकी पाहून तो क्षणैक दिपून गेला.

३३०-३३१-३३२

पण लगेच ती अगदीं सौम्य आवाजांत म्हणाला —

“ पण मला सुद्धां केव्हां केव्हां वाटतं कीं, या सगळ्यां बोलायन्या गोष्टी आहेत, धनंजय. तुम्ही म्हणतां तेंच सरं. जगाचे आधात सोशीत आपलं चांगुलपण टिकवायला फार किंमत द्यावी लागते—”

“ ती किंमत तुम्ही इतके दिवस दिलीत, तेवढी पुरे झाली असं नाहीं का वाटत आतां तुम्हांला ?—”

तिच्या त्या सेदपूर्ण उद्घारानें तो भानावर येऊन म्हणाला.

जणुं कांहीं तिच्यांतला तो दिव्यांश लुस झाल्यामुळे त्याला धीर आला आणि त्यानें म्हटले—

“ आपण ज्याला चांगुलपणा म्हणतों, तो सापेक्ष आहे. निर्भयतेंत, स्वतःच्या मनाशीं प्रामाणिक असण्यांत एक प्रकारचा आनंद आहे, यांत शंकाच नाहीं. पण त्या आनंदासारीं काय आपल्या जीवनाचा कोंडमाग करून ध्यायचा ? सगळा जन्म काय एकाकी पिचिण्यांत घालवायचा ? तुमच्या या विचित्र कल्पनांमुळच तुम्ही स्वतःला दुःखी करून घेतलं आहे—”

ती कांहीं बोलली नाहीं. आपले डोळे पुन्हा भरून येत आहेत, असें तिला बाटले आणि ती हल्हुहळू पायऱ्या चढावयाला लागली.

त्यानें मागें पाहिलें—

जिम कुठेंच दिसेना.

म्हणून त्यानें शीळ घालून हांक मारली.

“ जिम, जिम — ”

त्यावरोवर सशांचे पिलू तोंडांत धरलेला जिम झाडींतून धांवत त्याच्यापुढे आला. त्याच्या तोंडांतल्या त्या लोळागोळा झालन्या पिलाच्या रक्काचे थेंब भुईवर ठिबकत होते.

“ हे काय केलंस गाढवा ? — ”

त्याने रागाने त्या कुञ्च्याला ह्यटले.

त्यावरोवर वरच्या पायरीवर असलेल्या कांचनने मागेवढून पाहिले आणि तिच्या तोंडून उद्गार निघाला—

“ अरे ! यापेक्षां आपण तलावावर आलों नसतों तर बरं झालं असतं — ”

जिमने ते अर्धेमले पिलू तिथेंच पायरीवर टाकले आणि तो उड्या मारित त्या दोघांच्यापुढे धांवला.

दोघेहि अगदीं स्तव्य होतीं.

वर अंगणांत येतांच एकदम सुवासाचा दरवळ वाण्याच्या झुळकेवरोवर त्याच्या अंगावर आला. तेव्हां त्याने विचारले—

“ कसला विलक्षण सुवास आहे हा एवढा ? — ”

“ चित्रांगाचीं तीं तांबडीं पांढरीं फुलं दिसताहेत ना, त्यांचा सुवास आहे हा — ”

“ पण दुपारीं जेव्हां मी या फुलांचे घोस तोडले, तेव्हां मुळींसुद्धां वास येत नव्हता त्यांना — ”

“त्या फुलांना फक्त रात्रींच वास येतो; न तो इतका मादक असतो की, मन अगदीं बेचैन होऊन जातं त्याच्या दर्पणं — ”

तीं दोघें कमानीजवळ येतांच चित्रांगाच्या फुलांचे ते पांढरे तांबडे शुबके हिच्यामाणकांच्या घोसांसारखे त्या चांदण्यांत चमकतांना त्यांना दिसले. त्यांने त्या फुलांचे तीन चार घोस तोडले आणि ते ओंजळींत घेऊन त्यांचा वास घेत तो तिच्या खोलींत आला.

ती सिंडकीजवळ उभी होती; व सिंडकीच्या खालीं जीं निशिगंधाचीं सोळा पाकळयांचीं टपोरीं पांढरीं शुभ्र फुले आपला उद्घाम गंध वाच्यावर उधळीत होतीं, त्यांच्याकडे पहात होती.

पलिकडे रामसागराचा अथांग रम्य विस्तार चंद्रप्रकाशांत अगदीं शांत दिसत होता.

तो हळूच तिच्या मागें येऊन उभा राहिला.

तिच्या डोळयांतून अश्रु ठिककत होते.

सिंडकीच्या कटुचावर ठेवलेले तिचे हात त्यांने हळूच आपल्या हातांत घेतले.

त्यावरोबर ती आर्तरवाने उद्गारली—

“नको, नको, धनंजय ! मला एकटीलाच राहूं था आतां — ”

## ६

कांचन हळूच त्याच्या जवळून उठली आणि बाहेर अंग-  
णांत आली.

चंद्र आतां पश्चिम क्षितिजावर उतरला होता; व त्याच्या  
त्या तिरप्या चांदण्यांत झाडांच्या लांबच लांब सांवल्या एकमे-  
कांत मिसळून जाऊन अंगणांत सर्वत्र अंधार पसरला होता.

फुलांच्या सुगंधाचा दगवळ हवेंत अद्याप कायम होता. पण  
त्याच्यांतली मादकूता मात्र आतां लोपून गेली होती.

डाकबंगल्याभोवती पसरलेल्या त्या भयाण, काळोखी शांत-  
तेचा भंग रामसागराच्या लाटांचा आवाज सारखा करित होता.  
सगळी सृष्टि या वेळीं साखरझोपेंत होती. फक्त रामसागराचें अथांग  
गणी मात्र सारखे थाड थाड करित होते.

जणुं धरित्रीच्या विशाल हृदयाची ती घडघड अखंड कानां  
वर येत होती.

कांचननें तोंडावर आलेले केस मांगे सारले आणि ती  
पायऱ्या झराझर उतरून तलावाच्या कांठीं आली.

रामसागराच्या अध्या अधिक भागावर गडद काळोख पस-  
रला होता; व पूर्वकडल्या कोंपऱ्यांतील थोड्याशा भागावर चांदणे  
तळपत होते. काळ्या माणसाच्या अंगावर जसा एखादा कोढाचा  
पांढरा पड्हा असावा, तशी ती तलावाची प्रकाशित बाजू दिसत  
होती.

तें चमत्कारिक दृश्य पाहून कांचनच्या मनांत आले, काळोख  
हा केव्हांहि भयाणच. पण, निळ्या अथांग पाण्यावर जेव्हां तो  
पसरतो, तेव्हां मृत्यूची ही भीषण ढायाच जणुं जीवनावर पस-  
रली आहे, असे मनाला वाटते.

पाणी सारखे थाड थाड करित होते आणि तिच्या मस्त-  
कांतहि त्या एकच एक प्रश्नाचा घण सारखा घाव घालीत होता.

धनंजयच्या श्रांत गात्रांवर निंद्रेची झांपड पडून तिच्या  
अंगभौवतालचा त्याचा बाहुपाश सेल होतांच त्याच्या स्पर्श-  
संमोहांतून तिचे मन बाहेर पडले आणि तिच्या हृदयांत तो एकच  
एक प्रश्न खवळून उठला —

“आज आपल्या हातून हें काय घडले? — ”

“रतिलालच्या मरणापासून गेली सात आठ वर्षे आपण किती  
रुबाबांत, किती दिमाखांत काढलीं आणि आज हें आपल्या हातून  
काय घडले? — ”

आज घडलेला हा प्रकार कदाचित् कोणाच्या लक्षांतहि  
येणार नाहीं. कारण, तो मध्यरात्रीं सर्वत्र अगदीं सामसूम झाल्यावर

आपल्या खोलीत आला आणि पहांटे जाग आल्याबरोबर पुन्हा उठून स्वतःच्या खोलीत जाऊन निजेल.

चौकीदार आणि खानसामा यांच्या मनांत फार तर एवढेच आले असेल कीं, या बंगल्यावर तिन्हाईत इसम आलेला हृषीस पडतांच त्याच पावरी परत जाणारी ही कांचनबाई आज रात्री इथें मुक्कामाला कशी राहिली ? पण, आपल्यावर, आपल्या चारिच्यावर त्या दोघांची इतकी कांहीं श्रद्धा आहे कीं, एवढ्या एका शंकेपलिकडे त्यांच्या मनाची मजल बहुधा जाणार नाहीं.

पण त्यांच्या मनांत किलिष आले नाहीं म्हणून काय आले ? आपले स्वतःचें मन, तुरवारीच्या पात्यासारखें नाजूक पण तीक्ष्ण मन तर साक्षीदार आहे ना या घडलेल्या प्रकागला ? तें आपल्याला काय म्हणेल ?

शिवाय, आपण आणि हा मुंबईचा मुशाफर एक अहोरात्र या डाकबंगल्यावर होतों, एवढी साधी गोष्ट जरी त्या लाल अस्वलाच्या कानांवर गेली आणि त्याच्याकडून सदैव आपल्या मागावर असलेल्या त्या अधम सासज्याला कळली, तरी पुरे आहे. आजपर्यंत कधीं न ऐकलेले त्यांचे दुःशब्द यापुढे आपल्याला एकाचे लागतील आणि आपले मनहि आपल्याला म्हणेल कीं, हे दुःशब्द तं आतां कशाच्या जोगवर सहन करणार ?

या स्थितींतून बोहर पढण्याला, हा सगळा दुर्लक्षिक टाळण्याला कांहीच का मार्ग नाहीं ? नाहीं कैसा ? एक मार्ग

आहे आणि तो म्हणजे त्याच्याशीं ताबडतोब पुनर्विवाह करण्याचा. पण या वयांत आपण पुनर्विवाह केला म्हणजे लोक काय म्हणतील ? आणि आपल्या मुलांना तरी काय वाटेल ? तीं आपल्याकडे कोणत्या दृष्टीनें पहातील ? आपला लाडका जयंत, या दुरंत संसारांतला आपला तो एकमेव शूर आधार—त्याच्या मनांत आपल्याविषयीं काय येईल ? आपल्याविषयीं त्याला किती प्रेम, किती आदर, किती अभिमान आहे ! जगांतल्या सगळ्या सौंदर्याची आणि शुचितेची मूर्ति समजतो तो आपल्याला. गेल्या वर्षीं नाताळांत दारू पिऊन धुंद झालेला तो निमगोरा मॅनेजर सासऱ्याचा निरोप सांगण्याच्या निमित्तानें म्हणून रात्रीं आपल्या बंगल्यावर आला आणि आपल्याशीं बोलतांना त्यानें मर्यादा थोडी सोडली, तेव्हां त्याच्या अंगावर संतापानें हंठर घेऊन धांवलेला आपला लाडका जयंत !—काय वाटेल त्याला आपल्याविषयीं आपण पुनर्विवाह केला तर ? मधांशींच आपण धनंजयला सांगितलें कीं, आपल्या मुलांनी आपल्याकडे साशंक नजरेनें आणि तिरस्कारानें पहाण्यापेक्षां मरण पुरवेल आपल्याला !—

मरण ? होय मरणच. या चमत्कारिक परिस्थितींतून कायमचे बाहेर पडावयाला तेवढा एकच सुरक्षित, एकच सन्मान्य मार्ग आहे. अन्य कोणत्याहि मार्गानें आपण गेलों, तर आपल्या कपाळचे दुःशब्द, आपल्या नशिरींचा दुर्लीकिक टळणार नाहीं.

सोळा वर्षीपूर्वीं या ढाकबंगल्यावरून परत गेल्यावर आपण रतिलालशीं लग्न केलें आणि दुर्लीकिकाची भीति कायमची टाळली. पण, आतां या यांत जर पुन्हा त्याच मार्गानें आपण गेलों, तर

दुर्लोकिक टळणार नाहीं, उलट वाढेल मात्र. म्हणून तो मार्ग सुरक्षित नाहीं आणि सन्मान्य तर नाहींच नाहीं.

पण मरणानें तरी हा दुर्लोकिक स्वरोखरच टळेल का ? आपण आत्महत्या केल्यावर उद्यां लोक आपल्याविषयीं नाना कल्पना करतील आणि नाना प्रकारे बोलतील. खुड आपल्या मुळांना तरी काय वाटेल ? जयंताच्या मनांत काय येईल ? आपले कलंकित तोंड जगाला दासविण्याची शरम वाटल्यामुळेच आपल्या आईने जीव दिला असेंच त्याला वाटणार नाहीं का ? किंवा स्वतःच्या हातून मोहाच्या भरांत घडलेल्या प्रमादाचें प्रायश्चित्त आपल्या मानी, बाणेदार मातेने प्राणांच्या मोळानें दिलें म्हणून त्याला आपल्याविषयीं धन्यता वाटेल ?

त्याला कांहींहि वाटो, लोक कांहींहि म्हणोत. जिथें कोणाचाहि दुःशब्द कानावर येणार नाहीं आणि कोणाच्यादि सांशक नजरेचा आघात सहन करावा लागणार नाहीं, असा मार्ग फक्त एकच आहे. तो मार्ग आत्मनिर्वाणाचा !

आपल्या आयुष्यांतले हे दोन्ही लाजिरवाणे प्रसंग या रास-सागराने पाहिले आहेत आणि त्यांच्यावर कायमचे पांघरूणहि पण तोच घालूऱ्य केल. पण, त्याच्या ज्या या अर्थांग पाण्यांत आजवर आपण मनसोक्त विहार केला, त्या या पाण्यांत आपल्याला सुखासुखी कायमचा आसग घेतां येईल का ?

का घेतां येऊ नये ? ज्या समाधीत योगी ब्रह्मानंदाचा दिन्य अनुभव घेतात, त्याच समाधीत प्राणांचा विलय करून स्वतःची जीवनज्योत स्वतःच्या हातांनी मालवून ते मुक्त होत नाहांत काय ? मग जलविहार करतां करतां आपल्याला आत्मनिर्वाण करणे का साधं नये ?

हा विचार मनांत यंतांच ती दोन पायऱ्या स्वालीं उतरून पाण्या-  
जवळ आली आणि पाण्यांत शिरण्यासाठीं तिनें आपले हात पुढे केले.

“तोंच आपला खांद्यावरून स्वालीं झुकलेला पद्र कोणी तरी  
ओढीत असल्याचा तिला भास झाला आणि तिनें चमकून मागें  
पाहिले—

जिमनें तिचा पद्र आपल्या तोंडांत धरला होता.

तिनें मागें वळून त्याला झटदिशीं वर उचलला आणि त्याच्या  
दृष्टीत आपली दृष्टी मिसळली. त्या मुक्या प्राण्याची ती सावध नजर  
कोणत्या तरी आर्त आशंकेने आपल्याकडे पहात आई, आपल्या  
हृदयाचा ठाव घेत आहे, असें तिला वाटले आणि तिनें त्याला गदगदां  
हलवून म्हटले—

“जिम, तूं कशाला आलास माझ्यामागून वेढ्या इथे!  
जा, आपल्या मालकाच्या पायांपाशीं जाऊन नीज — ”

तिच्या तोंडून तो उद्गार निघतांच जिमनं जीभ थोडीशी  
बाहेर काढली आणि नंतर अगदीं केविलवाणा असा खोल चम-  
त्कारिक आवाज काढला. जणुं कांहीं ती आपल्याला कायमची  
सोडून जाण्याच्या विचारांत आहे, हें त्या मुक्या, इमानी प्राण्याला  
मनोमन कळले.

त्याचा तो केविलवाणा आवाज तिच्या काळजाला कापी-  
तच गेला आणि त्याला हृदयाशीं घडू धरून ती पायऱ्यांवरून  
उड्या मासित वर आली.

खोलीचें दार उघडेच होतें.

ती हळूच आंत गेली आणि जिमला त्याच्या पायांजवळ तिने हातांनी थोपटून निजवले.

त्या मुक्या प्राण्याच्या केसाळ छातीवर हात ठेवतांच त्याच्या काळजाची धडधड तिला जाणवली आणि आपले सगळे अवसान खचून जाईल कीं काय, असे भय तिच्या मनाला वाटले.

त्याचा धनी मात्र स्वस्थ घोरत होता.

ती हळूच उठली.

त्याबरोबर जिमहि डोके वर उचलून तिच्याकडे पाहूं लागला.

तेव्हां तिने डोळे वटारल्यासारखे केले आणि नाकावर बोट ठेऊन त्याच्याकडे पाहिले.

आणि ती झटकन दारापाशी आली.

जिम जागचा हालला नाही. पण तो सारखा तिच्याकडे टक लावून पहात होता.

तिला सारखे वाटत होते कीं, हा चौपाईवरून उडी मारून पुन्हा आपल्या पाठोपाठ येतो कीं काय ?

पण त्याची नजर जरी तिच्यावर खिळली होती, तरी तो जाग्यावरून मात्र हालला नाही.

तिने दार घडून घेतले आणि ती झराझर पायऱ्या  
उतरून पाण्याजवळ आली.

पूर्वेकडल्या कोपऱ्यांत जे चांदणे मधांशीं पाण्यावर तळपत  
होतें, तेहि आतां पार लोपून गेले होते.

सर्वत्र भयाण काळोस आणि त्याच्याशीं एकरूप झालेले  
ते काळेभोर पाणी.

ती आणखी चार पायऱ्या स्वालीं उतरली आणि तिने हळूच  
पाण्यांत प्रवेश केला.

पाणी थाड थाड करित होते.

रामनवमी, १९४२

शांतानिवास, नागपूर











